



سفرِ حجاز


4037

میں نے حجاز میں کیا دیکھا؟

عبدُالکریم شمر

4037

قیمت 2/-/-



میں نے حجاز میں
کیا دیکھا

41037

عبدالکریم ٹھہر

مکتبہ عرفان اچھرہ لاہور

جملہ حقوق محفوظ

~~806~~

۱۹۵۹ء

بار اول

87306

ناشر: فقیر محمد

مکتبہ عرفان اچھرہ - لاہور



چٹان پرنٹنگ پریس، بیرون بھائی گیٹ - لاہور



به مصطفیٰ برسان خویش را که دین همه اوست
اگر به او نه رسیدی تمام بولهبی است

(اقبال)

4037



پیشی لفظ

<< ۱۳ ہجری بمطابق ۱۹۵۸ء راقم
الحروف کو زیارت حرمین الشریفین کی سعادت
نصیب ہوئی۔ حج و زیارت سے فاعل العرام ہونے
کے بعد جب واپس وطن پہنچا۔ تو احباب نے
تقاضا کیا۔ کہ جو کچھ دیکھا ہے۔ اُسے لکھو۔
میں ٹالتا رہا۔ آخر مح گرامی حضرت شورش
کاشمیری کے اصرار پر ہفت روزہ چٹان لاہور
میں مسلسل لکھنا شروع کیا۔ اور چھ ہفتوں میں
یہ مضمون ختم ہو گیا۔ ملک کے گوشہ گوشہ
میں اس کی پذیرائی ہوئی۔ بہت سے اخبارات و
رسائل نے اسے نقل کیا۔ ہندوستان میں الجمعیت
دہلی اور مدینہ منجور نے اپنی ایک ایک اشاعت
اس کے لئے مختص کر دی۔ صدق لکھنو نے اس
کے اقتباس شائع کئے۔

اب اسی مقالہ کو کتابی صورت دے دی
گئی ہے۔ کتاب کے آخر میں وہ سلام اور نعتیہ
کلام ہے۔ جو گنبد خضرا کے سائے میں لکھا گیا۔
عبدالکریم ثمر



بِسْمِ اللّٰهِ الرَّحْمٰنِ الرَّحِیْمِ

ساڑھے سات سو میل بری اور بائیس سو میل بحری سفر طے کرنے کے بعد جب جدہ کی بندرگاہ پر جہاز سے اُترا۔ تو خواجہ شہاب الدین سفیر پاکستان اپنے عملہ کے ہمراہ حجاج کے استقبال کے لئے موجود تھے۔ کسٹم ٹیکہ اور سامان کی دیکھ بھال کے بعد حجاج مدینۃ الحجاج میں منتقل کر دیئے جاتے ہیں۔ اسی جگہ وکیل کی معرفت معلم کی فیس اور بسوں کا کرایہ وصول کر لیا جاتا ہے۔ اس ضروری کارروائی کے بعد بسوں پر سوار ہو کر حجاج مکہ معظمہ روانہ ہو جاتے ہیں۔

عصر کے بعد خواجہ صاحب کا آدمی تلاش کرتا ہوا میرے پاس پہنچا۔ میں احرام میں تھا۔ خواجہ صاحب بڑے تپاک سے ملے۔ فرمانے لگے ”یوم اقبال“ لاہور کی تقریب کے بعد اب ملاقات ہوئی ہے آپ ان دنوں مرکز میں وزیر تھے۔ پھر ملنے کو کہا حطیم یامنی میں ملاقات ہو سکتی گی۔ معلم کا نام بھی دریافت کر لیا چودھری بشیر احمد صاحب حج آفیسر سے بھی یہیں ملاقات ہوئی۔

جلد ۵

جدہ عرب کا معروف تاریخی شہر اور قدیم بندرگاہ ہے اس کا شمار مشرق وسطیٰ کے عظیم شہروں میں ہوتا ہے۔ اس کی کشادہ سڑکیں اور بلند عمارتیں دیکھ کر محسوس ہوتا ہے کہ ہم کسی مغرب کے ترقی یافتہ شہر میں ہیں۔ کاروں کی ریل پیل ہر قسم کی مصنوعات سامان آرائیش کپڑا لوہا لکڑی اور بجلی کا سامان موٹریں مشینری یورپ سے آتی ہے۔

کچھ مقامی صنعتیں بھی ہیں۔ جن میں چمڑا رنگنے لکڑی اور دھات کا سامان تیار کرنے قالین اور چٹائیاں سیمنٹ اور ٹائلیں بنانے مچھلیوں کو ڈبوں میں بند کرنے کی صنعتیں خاص طور پر قابل ذکر ہیں۔ جدہ ارض حجاز کا دروازہ اور بحرہ احمر کی ملکہ کہلاتا ہے۔ دنیا بھر سے آنے والے زائرین اور حجاج یہیں جہازوں سے اترتے ہیں۔ پھر مکہ معظمہ اور مدینہ منورہ چلے جاتے ہیں۔ مکہ مکرمہ یہاں سے ۵۰ میل کے فاصلہ پر ہے مدینہ منورہ اور مکہ معظمہ تک سڑکیں پختہ ہیں۔

غیر ملکی بھی یہاں عام ہیں۔ تمام ممالک کے سفارت خانے بھی اسی جگہ ہیں۔ شاہ سعود کا محل اپنی حدود میں روشنیوں کا شہر ہے۔ محل کی بیرونی دیوار پر

برجیاں بنی ہوئی ہیں۔ اور ہر برجی پر بجلی کا ققمقہ
 آویزاں ہے شام کے وقت قطار اندر قطار روشنیاں بہت بھلی
 معلوم ہوتی ہیں۔ ویسے بھی بہت طویل و عریض ہے۔
 یہاں کے تجار دوکاندار اور کاروباری عرب مغربی تہذیب کے
 دلدادہ ہیں۔ مچھلی کے شکار اور کشتی رانی کے شوقین
 ہیں۔

عمارات میں عام طور پر سمندری پتھر استعمال کیا
 گیا ہے۔ اس پتھر میں فارسفورس پایا جاتا ہے۔ اس بستی
 کا ابتدائی نام شعبیہ تھا۔ حضرت عثمان کے زمانہ میں اس کا نام
 اور مقام تبدیل کیا گیا۔ نیا نام جدہ تجویز ہوا۔ جدہ
 بحر احمر کے مشرقی کنارے پر ۳۹ طول بلد اور ۲۱ عرض
 بلد پر واقعہ ہے۔ گرمیوں میں درجہ حرارت ۳۱ رہتا ہے
 اور موسم سرما میں سخت سردی ہوتی ہے۔ جدہ کی ہوا
 مرطوب۔ اور پانی بوجھل ہے۔ جو نہر رغامہ سے لایا گیا
 ہے۔ شہر میں جگہ جگہ نل لگے ہوئے ہیں۔ یہاں کچھ
 تاریخی مساجد بھی ہیں۔ جن میں مسجد حنفی مسجد مالکی
 مسجد شافی اور مسجد حضرت عکاشہ بہت مشہور ہیں۔
 مدینۃ الحجاج میں حکومت سعودیہ نے ایک وسیع و عریض
 اور خوبصورت مسجد تعمیر کرائی ہے۔ یہاں حکومت کے
 دفاتر مدرسے بنک ہوائی اڈا ڈاکخانہ ٹیلیفون ایکسچینج
 ریڈیو سٹیشن اعلیٰ درجہ کے ہوٹل اور تفریح گاہیں بھی

ہیں۔ جدہ عرب کا ایک اہم تجارتی مرکز بھی ہے۔ اس کی آبادی تقریباً دو لاکھ ہے۔

حضرت حوا کا مقبرہ بھی یہیں ہے۔

جدہ سے مکہ مکرمہ جانے والی پختہ سڑک کو ہستانی علاقہ سے گذرتی ہے۔ ان پہاڑوں کے نام جبل قائم اور جبل رغامہ وغیرہ ہیں۔ راستہ میں کچھ بستیاں بھی ہیں۔ جن میں بحرہ قابل ذکر ہے۔ اس گاؤں میں کھانے پینے کی اشیاء کے علاوہ زائرین کی سہولت کے لئے ٹیلیفون شفا خانہ اور پولیس کی چوکی بھی ہے۔ بحرہ کے بعد وادی فاطمہ شروع ہو جاتی ہے۔ یہ علاقہ حجاز مقدس میں سب سے زیادہ سرسبز اور زرخیز ہے۔ یہ خطہ قدرتی چشموں کے پانی سے سیراب ہوتا ہے۔ یہاں ہر قسم کی سبزیاں اور پھل بکثرت پیدا ہوتے ہیں۔ مکہ مکرمہ سے مدینہ منورہ کا قدیمی راستہ اسی وادی سے ہو کر گذرتا ہے۔ اس وادی کے بعد حدہ کا دیہاتی گاؤں ہے۔ اس کے قریب حدیبیہ کی مشہور بستی ہے جہاں سرکارِ دو عالم نے کفار مکہ سے معاہدہ کیا تھا جو تاریخ میں صلح حدیبیہ کے نام سے مشہور ہے۔ اسی مقام سے حدود حرم شروع ہو جاتی ہے زائرین کے لئے احرام کی پابندیوں کے ساتھ ساتھ حرم پاک کا احترام بھی فرض ہو جاتا ہے۔

جدہ سے بعد از نماز مغرب ہمارا کارواں لبیک اللہم
 لبیک لا شریک لک لبیک بلند آواز سے تلبیہ کہتا ہوا
 عازم مکہ ہو گیا۔ تقریباً دو بجے شب مکہ معظمہ پہنچے۔
 ڈرائیور عموماً راستہ میں بس روک لیتے ہیں۔ جب بخشیش
 وصول کر لیتے ہیں تو چلتے ہیں۔ معلم کے مکان پر پہنچے سامان
 رکھوایا وضو کے بعد معلم بیت اللہ شریف لے گیا۔ داخلہ
 باب السلام سے ہوا کہ یہی مسنون ہے خانہ کعبہ کی
 عظمت ہیبت اور جبروت سے دل لزر رہا ہے۔ جسم پر
 کپکپی طاری ہے روح کانپ رہی ہے آنکھوں میں آنسو رواں
 ہیں۔ مکہ معظمہ میں تقریباً ایک ماہ قیام رہا جس وقت
 بھی خانہ کعبہ پر نظر پڑی یہی کیفیت ہوئی پہلے ہیبت
 پھر حیرت طاری ہو جاتی۔ دیر تک حیران و سبہوت رہتا۔
 آخر رقت طاری ہو جاتی۔ یہاں پہنچ کر انسان کو اپنی
 حقیقت اور بے بضاعتی کا احساس ہو جاتا ہے۔ سنگ دل
 اور جابر قسم کے انسان بھی دھاڑیں مار مار کر روتے ہیں۔
 اور اللہ تعالیٰ کی ذات بابرکات سے بخشش طلب کرتے
 ہیں۔

معلم نے صبح کی نماز کے بعد طواف کرایا صفا مروی
 میں سعی کرائی۔ مقام ابراہیم پر واجب نفل ادا کئے۔
 زمزم پیا۔ حلق کرایا اور عمرہ کا احرام حلال ہو گیا۔
 رہائش کے لئے مدرسہ صولیتہ میں جگہ ملی۔

شعائر الله

مکہ معظمہ

قرآن حکیم کے الفاظ میں ام القریٰ امن والا شہر حضور سرور کائنات کا مقدس مولد حضرت جبیریل امین اور قرآن پاک کے نزول کی جگہ۔ اللہ تعالیٰ نے اس شہر کی عظمت کی قسم کھائی ہے نیز اسے ہدایت و رہنمائی کا سرچشمہ قرار دیا ہے۔ حضرت عبداللہ بن عباس ^{رض} کی روایت کے مطابق سرکارِ دو عالم نے فرمایا، کہ مکہ مکرمہ کو اسی دن سے حرم قرار دے دیا گیا ہے۔ جس دن زمین و آسمان کی تخلیق ہوئی تھی۔ اور اس کی حرمت قیامت تک بدستور رہے گی۔ حضرت حسن بصری ^{رح} کا قول ہے۔ کہ مکہ معظمہ میں ہر روز حنت الفردوس کی خوشبو نازل کی جاتی ہے۔ دنیا کے نقشہ پر ۲۱ عرض بلد شمال اور ۴۰ طول بلد مشرق کی طرف حجاز میں واقعہ ہے جو سطح سمندر سے ۴۰۰۰ فٹ بلند ہے۔ شرقاً غرباً چار میل لمبائی اور سوا میل چوڑائی ہے۔ مضافات میں پہاڑیاں ہیں درمیان میں بڑی سڑک جردل سے شروع ہو کر ابطح تک گئی ہے۔ جس میں سے کئی چھوٹی چھوٹی سڑکیں نکل کر شہر کے اطراف میں پھیل گئی ہیں۔ گرد و غبار بہت کم آرتا ہے۔

مکہ معظمہ کے موسم کے متعلق بزرگ فرماتے ہیں -
کہ اس کا موسم تین دن تک یکساں نہیں رہتا -
مختلف اطراف کی ہوائیں مکہ مکرمہ پہنچتی رہتی ہیں -
اور موسم ہمیشہ تبدیل ہوتا رہتا ہے -

عوام کا معیار زندگی بہت بلند ہے حکومت بھی عوام
کا خیال رکھتی ہے - گو تمام سرکاری عہدے سعودی
خاندان تک محدود ہیں - لیکن روپیہ کی گردش محدود
نہیں - بلکہ اس میں تمام اہل ملک یکساں حصہ دار
ہیں تیل اور سونا عرب کی بہترین دولت ہے -

مکہ مکرمہ کے لوگ سرخ و سپید میانہ جسم موٹی
آنکھیں ستوان ناک موزوں قد خوبصورت نقوش اور
باوقار شخصیت کے حامل ہیں - عمر رسیدہ لوگوں کے
سر گھٹے ہوئے اور ٹھوڑی پر داڑھی - لیکن نوجوانوں
کے سر پر انگریزی تراش کے بال چہرہ صاف اس کے
باوجود نوجوان تو ایک طرف کوئی بچہ بھی سر سے
ننگا نظر نہیں آتا - بدوی حضرات کو چھوڑ کر یہ
لوگ مہذب معاملہ فہم اور خلوص پیشہ بھی ہیں -
زبان نہایت شستہ اور فصیح جب گفتگو کرتے ہیں
تو منہ سے پھول جھڑتے ہیں - عام نوجوان شائستہ
لمبچہ میں اردو بھی بول لیتے ہیں - انگریزی اور فارسی
میں بھی خاصہ ادراک رکھتے ہیں - صرف پ ٹ ج

اور ق نہیں بولیں گے۔ قرش کو گردش پاکستان کو
پاکستان اور پاسپورٹ کو باسپورت کہیں گے۔ یہ شرف
شاید دنیا بھر میں پنجاب ہی کو حاصل ہے کہ پنجابی
ہر زبان کا صحیح تلفظ ادا کر سکتا ہے۔

مکہ مکرمہ کی ہوا گرم خشک ہے۔ یہی وجہ
ہے کہ عام لوگوں کا مزاج ذرا کرخت ہے مکہ معظمہ
کے آثار قدیمہ حکومت کی بے توجہی سے دن بدن مٹتے
جا رہے ہیں۔ حالانکہ زندہ قومیں اپنی تاریخ کے اوراق
اور مشاہیر کے کارنامے نہ صرف یاد رکھتی ہیں۔ بلکہ
ان کی یاد گاریں بھی قائم کرتی ہیں۔ مگر یہاں معاملہ ہی
آٹھ ہے۔ کسی بھی قدیم عمارت پر کوئی کتبہ یا مزار
پر کوئی لوح نظر نہیں آئے گی۔ جس پر آثار کی تشریح ہو
تاکہ زائرین کا ذوق تجسس تسکین حاصل کر سکے۔ کوئی
آدمی کچھ نہیں بتائے گا۔ بہت ممکن ہے۔ یہاں کے
باشندے بھی اپنی تاریخ بھول چکے ہوں۔ البتہ معلم
یا اس کا کوئی کارندہ ٹوٹی پھوٹی اردو میں بتا دے گا۔
یہ مزار یا یہ آثار فلاں بزرگ کے متعلق ہے کاش
حکومت اس فرض کی طرف توجہ کرے اور ان یاد گاروں
کو دستبرد زمانہ سے محفوظ رکھنے کی کوشش کرے
کیونکہ انہی یاد گاروں سے اسلام کی عظمت دیرنیہ اور
تاریخ وابستہ ہے۔

شاہان وقت اپنی رہائش اور آسائش کے لئے تو جدید طرز کے محلات مختلف مقامات پر تعمیر کرا رہے ہیں۔ جو اسقدر طویل و عریض اور خوبصورت ہیں۔ کہ انسان دیکھ کر حیران و ششدر رہ جاتا ہے۔ لیکن صحابہ رضی اللہ عنہم کی بار ازواج رضی اللہ عنہم اور دیگر بزرگان دین کے مزارات بھی ناگوار گذرتے ہیں۔ افسوس ہے یہ لوگ بزرگوں کے نشانات کے تحفظ سے لاپرواہ ہیں۔ حالانکہ انہی کی قربانیوں سے اسلام کی تاریخ درخشاں ہے۔ حکومت کو اس کوتاہی اور لاپرواہی کی تلافی کرنی چاہئے۔ اور ان مقامات کی حفاظت کا معقول انتظام کرنا چاہئے تاکہ زائرین حرمین الشریفین کو یہ معلوم کرنے میں دقت محسوس نہ ہو۔ کہ فلاں بزرگ ہستی کہاں آسودہ خواب ہے۔

خانہ کعبہ اور حرم نبویؐ میں کچھ ہندوستانی اور پاکستانی ملا بعض اختلافی مسائل چبا چبا کر بیان کرتے ہیں۔ جو مسلمانوں کے سواد اعظم کو ناگوار گذرتا ہے۔ آخر حجاز مقدس ایک فرقہ کا ملک تو نہیں ہے۔ بلکہ یہ پاک اور اطہر خطہ تمام عالم اسلام کا مشترکہ قبلہ اور ادب کی جگہ ہے۔

مکہ معظمہ میں اخبارات بہت ہی کم ہیں۔ بلکہ نہ ہونے کے برابر ”عرفات“ سہ روزہ ہے اور ”اجراد“ غالباً ہفتہ وار۔ طباعت معیاری ہے۔ لیکن خبروں کا معیار

سطحی۔ یا تو محلات کی خبریں ہوتی ہیں۔ یا مقامی۔ دیگر
اخبارات قابل ذکر نہیں۔ البتہ ایک دو ماہنامے معیاری
ہیں۔

ریڈیو سٹیشن جدہ ہے۔ جو صرف مقامی گلے
نشر کرتا ہے۔ بسا اوقات آم کاشوم کی دھن من کر
طبیعت جھوم اٹھتی ہے عربی فیچر اور تقریریں معلومات
افزا ہوتی ہیں۔ ریڈیو میں اردو سٹیشن بھی ہے۔ اکثر
تقریریں نشر ہوتی رہتی ہیں۔ پاکستان کے متعلق بھی
کوئی نہ کوئی خاکہ نشر ہو جاتا ہے۔ البتہ حرم پاک
کی اذان اور تلاوت قرآن حکیم اس کے ضروری پروگرام ہیں۔

پاکستانی اخبارات یہاں دو ہفتہ کے بعد پہنچتے
ہیں۔ ڈاک کا انتظام ناقص ہے۔ انگریز نے سیاسی
مصلحت کی بنا پر جو نظام رائج کیا تھا وہی سلسلہ ہنوز
جاری ہے۔ یعنی سعودی عرب سے ہوائی ڈاک پہلے مصر
جائے گی۔ یورپ سے آئے ہوئے ہوائی جہاز سے ڈاک کا
کچھ حصہ اتارا جائیگا۔ جس قدر گنجائش ہو سکے گی۔
عرب کی ڈاک کے تھیلے اس میں رکھ دیئے جائیں گے۔ اسی
طرح کراچی سے آنے والی ڈاک پہلے مصر جائیگی اور وہاں
سعودی عرب پہنچے گی۔ پاکستانی سفارت خانہ اپنی ڈاک
بیروت کے راستہ منگاتا ہے۔ جس کے لئے ہر تیسرے دن
سفارت خانہ کا کوئی عہدہ دار خود بیروت جاتا ہے۔

پاکستان اور حرمین الشریفین میں ڈاک کا براہ راست کوئی انتظام نہیں۔ جہازوں کی کمی کی وجہ سے بحری ڈاک کا تو سوال ہی نہیں پیدا ہوتا۔ مدینہ منورہ سے مکہ معظمہ ہوائی جہاز سے صرف ایک گھنٹہ کی مسافت پر ہے۔ لیکن ہوائی ڈاک کے خطوط عموماً مکہ مکرمہ سے مدینہ منورہ ایک ہفتہ میں پہنچتے ہیں۔ اور یہ رفتار معمول کے مطابق ہے۔ دراصل سرکاری دفاتر میں کارکردگی کا معیار بہت ہی پست ہے۔

عرب کے شرفا کا لباس موسم کے مطابق بدلتا رہتا ہے۔ گرمیوں میں سفید کپڑے کی ٹوپی اس کے اوپر کندھوں تک سفید ریشمی روسال سر پر سنہری یا سیاہ رنگ کا رسہ نما بند۔ یہاں عموماً سموم چلتی ہے۔ اس لئے یہ روسال گردن کو لو لگنے سے محفوظ رکھتا ہے۔ بدن پر ریشمی لمبی عبا اور اس کے اوپر ریشمی چغہ جس کے گریبان پر طلائی کام ہوتا ہے۔

مکہ معظمہ میں گوشت مچھلی انڈا ہر قسم کے پھل اور سبزیاں تازہ بہ تازہ مل جاتی ہیں۔ سیب مالٹا انگور چیری، آم، کیلا، انجیر، تربوز، خربوزہ نسبتاً ارزاں ہے کھجور تو خیر پیدا ہی یہیں ہوتی ہے۔ سبزیوں میں پالک، کدو، بھنڈی دریلے ٹماٹر آلو نکڑی بہت نثر سے ملتے ہیں۔

سیدنا ابراہیم خلیل اللہ کی دعا - کہ واذ قال ابراہیم رب
جعل هذا بلد آمنًا و رزق اهل من اشمرات - اور اس وادی
غیر ذی زرع کو پھلوں کا رزق ملتا ہے -

مکہ معظمہ میں نئی وادیاں جدید طرز پر تعمیر
ہو رہی ہیں - کشادہ سڑکیں تارکول بچھی ہوئی
خوبصورت ہوادار چہار منزلہ عمارتیں صحن میں باغیچے اور
نل سے آراستہ لاہور کے گلبرگ اور سمن آباد کی طرح -

عرب میں صرف دو سواریاں ہی ملتی ہیں - اول کار
اور دوسری حمار - کار ہر گھر کے سامنے موجود تیز خرام
اور خاموش - یہاں کا حمار فریبہ اور تیز رفتار ہے - لیکن
آونٹ کی سواری تقریباً ختم ہو چکی ہے - شہر میں تو
نہیں آونٹ دیکھا نہیں گیا - البتہ بیرونی وادیوں میں
کہیں کہیں ریگستان کی اس پارینہ سواری کے قدسوں
کے نشانات مل جاتے ہیں -

یہاں سنیما کی تفریح بھی نہیں ہے اور منشیات کی
لعنت بھی نہیں - البتہ حقہ کہیں کہیں نظر آ جاتا ہے
حقہ کی شکل واحد شاہی ہے پتر بھوج کی لمبی نے
اور اسے ٹھنڈا رکھنے کے لئے رنگین کپڑے کا غلاف
پٹا ہوا نمبا کو کی دو ہی قسمیں ہیں - سولھے پتے
اور شیرہ دار ولایتی سگریٹ عام ہے اور ارزاں بھی ہے -

شفا خانے بجلی گھر چھاپہ خانے اور دوا خانے بھی
موجود ہیں۔ مکہ معظمہ کی آبادی تقریباً آٹھ لاکھ ہے۔

یہاں صبح ناشتہ ہوتا ہے اور ظہر کی نماز کے بعد
کھانا۔ عصر تک قیلولہ۔ گرمی کے موسم میں دوپہر
کے وقت سموم چلتی ہے اس لئے تمام عرب میں یہ
وقت آرام کا ہوتا ہے۔ پانی عام طور پر قیمتاً ہی ملتا
ہے۔ عین زبیدہ مکہ معظمہ کے ہر محلہ سے گذرتی ہے۔
مقے پانی بھرتے اور بیچتے ہیں۔ حج کے موسم میں
ایک ریال میں ایک ٹین بکتا ہے۔ لیکن بعہ میں ارزان
ہو کر چار قرش تک پہنچ جاتا ہے۔

مکہ مکرمہ اور پاکستان کے وقت میں پونے تین
گھنٹہ کا فرق ہے۔ سوا آٹھ بجے شام کی خبریں یہاں
گیارہ بجے بعد از عصر سنی جا سکتی ہیں۔

نماز کے اوقات صبح نو بجے ظہر ساڑھے پانچ
بجے عصر نو بجے مغرب بارہ بجے اور عشا ڈیڑھ بجے
شب یہاں قمری مہینے رائج ہیں۔ اس لئے ہر شام بارہ
بجتے ہیں اور تاریخ بدل جاتی ہے۔ مکہ مکرمہ کے
مشہور بازاروں کے نام شامیہ۔ جیاد۔ حارة الباب۔ شبکیہ۔
مسطی۔ سوق الیل وغیرہ ہیں۔

مجموعی طور پر پاکستانی زائر کو اچھی نگاہ سے دیکھا جاتا ہے۔ سعودی حکومت پاکستانی سفارت خانہ کو وقیع سمجھتی ہے۔ کسی پاکستانی زائر کی کوئی شکایت پہنچے۔ تو سعودی حکومت شکایت رفع کرنے کی کوشش کرتی ہے۔

اس مرتبہ پاکستانی حجاج کو کرنسی پاؤنڈ میں دی گئی تھی۔ عرب میں پاؤنڈ کی قیمت اوسطاً پندرہ ریال رہی اور حج نوٹ کی قیمت ۱۰۸ ریال تک لیکن پاکستانی سو روپے کے نوٹ کی قیمت ۷۵ ریال رہی۔ کاش حکومت پاکستان مال بردار جہاز خرید سکے۔ اس طرح سامان کی درآمد برآمد شروع ہو جائے۔ اور پاکستانی کرنسی کی قیمت معمول پر آجائے۔

خانہ کعبہ

خانہ کعبہ کے جلال و جبروت کے متعلق عرض کر چکا ہوں۔ اسے اللہ تعالیٰ کی ذات بابرکات نے تمام دنیا کا وسط اور اسلام کا مرکز قرار دیا۔ یہی روز ازل سے منبع انوار الہی ہے اور ابد تک عرفان و تجلیات کا مرکز رہے گا۔ پیغمبر آخر الزماں حضرت محمد مصطفیٰ ﷺ کے لئے بھی اسے ہی قبلہ تجویز کیا گیا۔

کعبہ کی بنیاد کے متعلق روایت ہے - کہ جب پانی ہی پانی تھا - ہنوز زمین کی تخلیق نہیں ہوئی تھی ایک جگہ پانی میں گرداب پیدا ہوا - گرداب میں کثافت پیدا ہوئی - اسی کثافت سے مٹی خمیر کا اٹھایا گیا - پہلے کیچڑ تھا - اللہ تعالیٰ کے حکم سے ہوا نے رطوبت خشک کر دی اس طرح زمین کی تخلیق ہوئی - پھر اسی جگہ فرشتوں نے خانہ کعبہ کی بنیاد تحت الثریٰ پر استوار کی -

خانہ کعبہ مستیصل شکل کا ایک کمرہ ہے جو ۴۵ فٹ اونچا ۴۴ فٹ شمالاً جنوباً اور ۳۳ فٹ شرقاً غرباً ہے اور مکہ معظمہ کے مضافات کے مٹیلے رنگ کے پتھروں سے بنا ہوا ہے پتھروں کو جوڑنے کے لئے سفید سیمنٹ استعمال کیا گیا ہے مشرقی دیوار کے جنوبی کونے میں ایک منقش دروازہ ہے جس پر سنہری دھات سے آیات شریفہ کندہ ہیں - دروازہ سطح زمین سے سات فٹ بلند ہے - ۸ ہجری فتح مکہ کے دن حضور نے آقائے نامدار بیت اللہ شریف میں اسی دروازہ سے داخل ہوئے تھے حضرت بلال رضی کی روایت ہے - کہ آنحضرت نے پہلے اسے بتوں سے پاک کیا تصاویر جو دیواروں پر منقش تھیں ان کو مٹایا - پھر نفل ادا کئے - کعبہ کے کلید بردار عثمان بن طلحہ بھی ہمراہ تھے - اب اندونی دیواریں خوبصورت خط میں قرآنی آیات سے مزین ہیں - جو مختلف سلاطین نے لکھوائیں - اندر سرخ حریر کے پردے

لٹکے ہوئے ہیں - جن پر کلام الہی کی آیات لکھی ہوئی ہیں - کمرہ کے درمیان خوشبودار عود کی لکڑی کے تین ستون ایستادہ ہیں - اندرونی طرف شمال مشرقی کونہ میں زینہ ہے - اور چھت کے ساتھ مختلف قسم کی قندیلیں آویزاں ہیں - مشرقی رکن میں چار فٹ بلند حجر اسود پیوست ہے جس کا رخ باہر کی طرف ہے -

بیت اللہ شریف کی جگہ کا انتخاب خود اللہ تعالیٰ نے فرمایا - اس کی تاریخی اہمیت کا تعین انسانی ادراک سے باہر ہے - تاہم عربی کی قدیم تاریخی کتب میں اس کا ذکر ضرور ملتا ہے - حضرت آدمؑ کی تخلیق سے کئی ہزار برس قبل فرشتوں نے اسے تعمیر کیا - یہ بھی روایت ہے کہ فرشتوں کی پیدائیش سے پیشتر حق سبحانہ تعالیٰ کے امر ”کن“ سے اس کی تعمیر ہوئی - جب آثار محو ہو گئے - تو حضرت آدمؑ نے جناب جبریل امین کی نشاندہی پر بیت المعمور کے نیچے اس کی بنیاد استوار کی - علامہ ارزق مولف تاریخ مکہ رقمطراز ہیں - کہ جب حضرت آدمؑ کعبہ کی تعمیر سے فارغ ہوئے تو بارگاہ الہی میں دعا کی - کہ اے مالک ارض و سما مجھے اسی جنت میں پھر بھیج دے - جس میں سے نکالا گیا ہوں - فیز میری اولاد کو بھی - جو کعبہ کا حج کرے اور انجھ سے بخشش طلب کرے - اللہ تعالیٰ نے آپ کی دعا قبول فرمائی - سیدنا ابراہیمؑ کی روایت ہے -

کہ خالق دو جہاں نے فرمایا اے آدمؑ تجھے اور تیری نسل کے جو لوگ اس گھر کا طواف کریں گے ان کے تمام گناہ بھی معاف کر دوں گا پھر۔ حضرت آدمؑ کی تعمیر کے آثار طوفان نوحؑ میں اٹھا لئے گئے۔ خود قرآن کریم نے فرمایا۔ ان اول بیت وضع للناس الذی بیکہ مبارکاً و ہدی اللعالمین۔

اس کے بعد سیدنا ابراہیمؑ نے حضرت جبرئیلؑ کے نشانات پر اسے تعمیر کیا انہوں نے نو گز اونچی تیس گز لمبی اور ۲۳ گز چوڑی دیواریں اٹھائیں۔ لیکن چھت نہیں ڈالی۔ اس وقت خانہ کعبہ کے دو دروازے بنائے گئے ایک مشرق کی جانب اور دوسرا مغرب کی طرف تھا۔ اندرونی حصہ میں دائیں جانب گرھا بنایا گیا۔ جس میں نذرانے رکھے جاتے۔ اس کے بعد قوم عمالکہ نے اسے تعمیر کیا۔ پھر بنو جرہم اور قصی بن کلاب نے بھی بنایا۔ حضور سرورؑ کائنات کے پانچویں پشت کے دادا نے بھی کعبہ کی تعمیر کی بعد ازاں سرکارؑ دو عالم کے زمانہ میں بھی اس کی تعمیر ہوئی۔ جس میں آنحضرت ﷺ نے بھی شرکت فرمائی۔ اور حضور کی دانشمندی سے ایک بڑی جنگ رک گئی۔ ورنہ حجر اسود کو پیوست کرنے کے لئے قریش کی تلواریں نیام سے نکل آئی تھیں۔ تفصیل اس اجمال کی یہ ہے۔ کہ ایک سیلاب کی وجہ سے کعبہ کی دیواریں پھٹ گئی تھیں۔ مکہ معظمہ کے لوگوں نے مل جل کر اس

عمارت کو از سر نو تیار کر لیا۔ مگر سنگ اسود پیوست
 کرنے کا وقت آیا۔ تو آپس میں سخت اختلاف پیدا ہو گیا۔
 ہر قبیلہ یہی چاہتا تھا کہ یہ سعادت ہمیں نصیب ہو۔
 کئی دن کی کشمکش کے بعد ابوامیہ بن مغیرہ نے جو
 قریش میں سب سے معمر اور بزرگ آدمی تھا۔ یہ رائے دی
 کہ کیوں نہ کسی کو حکم مان لیا جائے اور اس کے
 فیصلہ پر عمل کیا جائے تمام لوگوں نے ابوامیہ کی رائے
 کو تسلیم کر لیا۔ اور قرار پایا کہ جو شخص کل صبح
 سب سے پہلے حرم میں داخل ہو وہی حکم ہوگا۔ اللہ
 تعالیٰ کی قدرت ملاحظہ فرمائے۔ کہ طلوع سحر کے وقت سب
 سے پہلے کملیؑ والے آقا کعبہ میں داخل ہوئے۔ جب قریش
 نے آپ کو دیکھا تو ہذا لامین رضیناہ۔ امین آگئے ہم ان
 کے فیصلے پر رضامند ہیں۔ کہ نعرے بلند ہوئے۔ مدبرؑ
 کامل سرکارؑ دو عالم حضور رحمتہؑ اللعالمین نے اپنی فراست
 اور معاملہ فہمی سے ایسی تدبیر کی کہ سب خوش ہو گئے
 آپ نے اپنی چادر مبارک بچھا دی اور اس پر سنگ اسود
 اپنے ہاتھ سے رکھ دیا۔ پھر ہر قبیلے کے سردار کو فرمایا
 کہ چادر اٹھائیں۔ اور خود حجر اسود اٹھا کر خانہ کعبہ
 کی دیوار میں رکھ دیا۔ اور اس طرح ایک خونریز جنگ کا
 آغاز ہی میں خاتمہ ہو گیا۔

اس تعمیر کے وقت حضرت ابراہیمؑ کی طرز تعمیر
 میں کچھ تبدیلی ہو گئی۔ یعنی حطیم کا حصہ چھوڑ دیا

گیا۔ اور چھت بھی بنا دی گئی۔ اس تعمیر کے وقت جو لکڑی استعمال ہوئی۔ وہ اس شکستہ جہاز کی تھی۔ جو روسیوں سے مکہ کی قدیم بندرگاہ شعبیہ پر خریدا گیا تھا۔ چنانچہ ایک حدیث ہے کہ خواجہ کون و مکان نے مدینہ منورہ میں فرمایا۔ آئندہ سال اگر زندگی نے وفا کی۔ تو کعبہ میں ترمیم کر دی جائے گی۔ یعنی حطیم کی جگہ کو بھی شامل کعبہ کر لیا جائے گا۔ لیکن سرور کونین کا یہ ارادہ تکمیل تک نہ پہنچ سکا۔

یزید کی فوج نے جب مکہ پر چڑھائی کی اور محصور عبداللہ بن زبیرؓ پر منجنیق سے آگ برسائی تو اس آتش باری سے کعبہ کی دیواروں کو بھی نقصان پہنچا اسی اثنا میں یزید فوت ہو گیا۔ اس کی فوجیں محاصرہ چھوڑ کر چلی گئیں۔ عبداللہ بن زبیرؓ نے کعبہ کو منہدم کر کے از سر نو تعمیر کرایا۔ اور حطیم کی جگہ بھی آنحضرتؐ کی خواہش کے مطابق کعبہ میں شامل کر لی۔ عبدالملک بن مردان کے زمانہ میں حجاج بن یوسف نے شکایت کی کہ ابن زبیرؓ نے کعبہ میں تغیر کر دیا ہے۔ جیسا رسولؐ اللہ کے زمانہ میں تھا اب نہیں چنانچہ عبدالملک کے حکم سے عمارت کو دوبارہ اسی صورت میں تبدیل کر دیا گیا۔ نیز اندرونی سطح بھی بلند کر دی گئی تاکہ پانی اندر داخل نہ ہو سکے۔ بعد ازاں ہارون رشید اور دوسرے شاہان

اسلام نے کعبہ کو گرانے اور حضرت ابن زبیر رضی کے خطوط پر تعمیر کرنے کی کوشش کی - تو حضرت امام مالک رضی نے سخت مخالفت کی اور کہا کہ کعبہ کی تعمیر شاہوں کا کھیل نہیں بننا چاہئے - ۱۰۳۱ ہجری میں سلطان احمد نے چھت تبدیل کی اور دیواروں کو مرمت کرایا - ۱۰۴۰ ہجری میں سیلاب کی وجہ سے کعبہ میں پانی داخل ہو گیا - تو دیواریں شکستہ ہو گئیں - سلطان مراد نے اسے از سر نو تعمیر کرایا - سلاطین عثمانیہ بھی وقتاً فوقتاً اس کی مرمت کراتے رہے ۱۳۶۷ ہجری میں سلطان ابن سعود نے دروازہ کی چوکھٹ نئی بنوائی - ۱۳۷۷ ہجری میں شاہ سعود نے از سر نو چھت ڈلوائی - علامہ ارزق کے قول کے مطابق بیت اللہ شریف کی تعمیر اب تک گیارہ مرتبہ ہو چکی ہے -

- ۱ حضرت آدم ؑ - ۲ حضرت شیث ؑ علیہ السلام - ۳ سیدنا ابراہیم ؑ
- ۴ قوم عمالقه - ۵ بنو جرہم - ۶ قصی بن کلاب - ۷ قریش جن میں حضور سرور ؑ کونین نے بھی بعمر ۳۵ برس شرکت فرمائی - ۸ حضرت عبداللہ بن زبیر رضی - ۹ حجاج بن یوسف - ۱۰ سلطان احمد - ۱۱ سلطان مراد اور یہی تعمیر سب سے آخری ہے - اس کے بعد مرمت ضرور ہوتی رہی - لیکن تعمیر نہیں ہوئی -

خانہ کعبہ کے تقدس و تاریخ سے کوئی مسلمان ناواقف نہیں - زیارت بیت اللہ مسلمان کے ایمان کا رکن

ہے۔ اس کی عظمت و بزرگی پر لیل و نہار کی کوئی گردش اثر انداز نہ ہو سکی۔ اور تا حشر اس چراغ مقدس کو کوئی آندھی نہ بجھا سکے گی۔ لیکن جس طرح دنیا مختلف انقلابات اور تغیرات کے مراحل طے کرتی رہی اسی طرح دنیا کے بتکدوں میں یہ خدا کا گھر بھی حوادث زمانہ اور تعمیر و تخریب کی منازل طے کرتا رہا۔ کئی مرتبہ اسے آگ لگی اور کئی دفعہ سیلاب کی زد میں آیا کبھی ابرہہ نے اسے مسمار کرنے کی کوشش کی۔ تو کبھی مسلمانوں کے ہاتھوں ہی اس پر منجنیق سے آگ برسائی گئی لیکن کعبہ ہر بار بہتر سے بہتر تعمیر کا پیرہن زیب تن کر کے از سر نو استوار ہوتا رہا۔

ہزار آندھیاں اُٹھیں اُنہیں بجھانے کو۔
حریم کعبہ کے پھر بھی چراغ جلتے ہیں۔

مسجد الحرام

یہ دنیا کی بہت بڑی مسجد ہے اپنی چار دیواری میں محدود مستطیل شکل میں واقعہ ہے صحن کھلا چاروں طرف پتھر کے ستونوں پر تین گنبد نما چھتیں اور برآمدے ہیں۔ جو مرمر اور خشت و چونہ کے بنے ہوئے ہیں۔ کل ستون ۳۱۱ ہیں۔ پتھر کے ۲۴۴ ہیں۔ چوبیس دروازے ہیں۔ صحن کے درمیان خانہ کعبہ ہے۔ مشہور

باب یہ ہیں - باب السلام - باب نبی ﷺ - باب علی رضی - باب صفا - باب جیاد - باب ام ہانی رضی - باب دداع - باب ابراہیم ﷺ - اور باب عتیق - حضور ﷺ سرور کائنات کا فرمان ہے اس مسجد میں ایک نماز ایک لاکھ نماز کے برابر ہے -

باب السلام

۸ ہجری میں فتح مکہ کے دن حضور ﷺ آقائے نامدار نے اسی دروازہ میں کھڑے ہو کر اہل مکہ سے خطاب فرمایا - حمد و ثنا کے بعد کہا اے لوگو تم میرے برادر ہو - جس طرح میرے ایک بھائی حضرت یوسف ﷺ نے اپنے بھائیوں کو معاف کر دیا تھا - اسی طرح آج میں تمہیں معاف کرتا ہوں - لا تشریب علیکم الیوم آج تم سے کوئی بدلہ نہیں لیا جائے گا -

باب ابراہیم ﷺ

تعمیر کعبہ کے وقت سیدنا ابراہیم ﷺ نے اس جگہ قیام فرمایا - اور زیارت کرنے والوں کے لئے یہی راستہ تجویز کیا -

باب ام ہانی رضی

اس جگہ حضرت علی رضی کی ہمیشہ ام ہانی رضی کا مکان تھا - حضور سرکار ﷺ دو عالم اسی مکان کے ایک کمرہ میں

آرام فرما تھے۔ کہ معراج کا بلاوا آیا۔ توسیع حرم کے وقت مکان کو داخل حرم کر لیا گیا۔ اس کمرہ کی یادگار جہاں سے صاحب^۶ معراج عرش پر تشریف لے گئے۔ ایک چبوترہ بنا دیا گیا ہے۔

مسجد الحرام کی عمارت کو سب سے پہلے ۱۷ ہجری میں ترتیب دیا گیا۔ اس کے بعد مختلف اوقات میں اسکی تعمیر ہوتی رہی۔ لیکن موجودہ تعمیر شاہ سلیم الثانی نے ۱۷۹۷ء میں شروع کی اسکی موت کے بعد سلطان مراد نے اسکی تکمیل کی۔ اب مسجد احرام کی بیرونی جانب حکومت سعودیہ کے زیر اہتمام نئی عمارت زیر تعمیر ہے۔ صفا مروہ کے مقام پر مشرق کی طرف پتھر اور سیمنٹ کی مضبوط دو منزلہ عمارت بن چکی ہے۔ تھوڑا سا کام یعنی بیرونی سطح پر سطح پتھروں کا جڑاؤ باقی ہے۔ جو لوہے کی سلاخوں سے نصب کئے جائیں گے۔ باب صفا سے باب ام ہانی تک سہ منزلہ عمارت زیر تکمیل ہے۔ زرکثیر صرف ہو رہا ہے۔ حکومت کا منصوبہ یہ ہے۔ کہ چاروں طرف نئی عمارت بنائی جائے۔ اور اندرونی مسجد کو شہید کر دیا جائے۔ اس طرح حرم پاک میں کافی توسیع ہو جائیگی۔ نیز اسے ایر کنڈیشنڈ بنایا جائیگا۔ زسزم کے چشمہ پر ٹیوب ویل لگا کر ریفریجریٹر کے ذریعہ پانی ٹھنڈا کیا جائیگا۔ حرم پاک کے بیرونی مکانات حکومت نے مالکان کو معاوضہ دیکر خرید لئے ہیں۔

مکانات دو طرف سے رائے جا چکے ہیں۔ باقی بوقت ضرورت گرا دئے جائیں گے۔ جن لوگوں کے مکانات حدود حرم میں آئے ہیں۔ ان کو معقول معاوضہ دیا گیا ہے ایک بنک کی عمارت جب زیر آمد کی گئی۔ تو اسے دس لاکھ ریال دئیے گئے علیٰ ہذا القیاس۔

مسجد الحرام سے تمام مصلے اٹھا دئیے گئے ہیں۔ صرف شافعی مصلیٰ باقی ہے باب نعبہ کے قریب معجن کے مقام پر امام کھڑا ہوتا ہے اسجگہ بوقت نماز آلہ جہیر الصوت رکھ دیا جاتا ہے۔ معلم اپنے اپنے حلقہ میں الگ الگ مصلے قائم کئے ہوئے ہیں۔ نماز اور جمعہ کے اوقات میں دریاں اور بورئیں بچھا دئیے جاتے ہیں۔ یہاں پہنچ کر شاہان وقت بھی سر جھکانے دو سعادت سمجھتے ہیں۔ اور اس در اقدس کی خاک پر جبین سائی کو حاصل زندگی خیال کرتے ہیں۔ یہاں گورے کالے سرخ و زرد انسانوں میں کوئی تمیز نہیں۔ صدیق رض و بلال رض ایک ہی صف میں ٹھہرے دکھائی دیتے ہیں۔ ایک ترک سرخ و سفید رنگ چوڑا چکلا سینہ بھاری بھر کم جسم احرام پہنے کھڑا ہے تو اس کے شانہ بہ شانہ ایک حبشی سیاہ فام دبلا پتلا چھ فٹ قد صف بستہ قبلہ کی طرف منہ کئے محو نماز ہے۔ کوئی ایک دوسرے سے واقف نہیں۔ لیکن ایک اسلامی اخوت کا رشتہ ہے جو سب کو ایک تار میں پروئے ہوئے ہے۔ یہاں دنیائے جہان کے باشندے یکجا ہوتے ہیں۔ ایک دوسرے کی زبان

نہیں سمجھتا۔ لیکن نماز کی زبان سب سمجھ رہے ہیں۔ امام کے احکام پر تمام عمل پیرا ہیں۔ وہ لوگ جو پاکستان میں نماز اپنی زبان میں ادا کرنے کی سیاسی تحریک چلا رہے ہیں۔ ان کیلئے لمحہ فکریہ ہے اگر نماز مختلف زبانوں میں ادا ہونے لگے۔ تو مرکز اسلام میں کس قدر انتشار و تفریق پیدا ہو جائے۔ کاش اس تحریک کے داعی ذرا وسیع نظر سے اس مسئلہ پر غور کریں۔ اسی مقام پر محسوس ہوتا ہے۔ کہ اسلام کسی خاص طبقہ یا خطہ کا مذہب نہیں۔ بلکہ عالمگیر پیغام اور ایک آفاق گیر تحریک ہے۔

اسی ہمہ گیر اور احیائے دین کی تحریک کے ماتحت حج کے دن تمام دنیا کے مسلمان ایک جگہ جمع ہو کر بین الاقوامی فضاؤں کو نہ صرف متاثر کر سکتے ہیں۔ بلکہ انکی یہی حیات تو خود اسلام کیلئے بھی نشاۃ ثانیہ ثابت ہو سکتی ہے۔

حجر اسود

اس کے متعلق روایت ہے۔ کہ حضرت جبرئیلؑ امین اسے جنت سے لائے تھے۔ مختلف اوقات میں یہ خانہ خدا میں پیوست رہا۔ جب سیدنا ابراہیمؑ خانہ کعبہ کی تعمیر کر رہے تھے۔ تو حضرت روح الامین اسے جبل ابی قیس سے اٹھا لائے۔ اور خلیلؑ اللہ نے اسے دیوار کعبہ میں موجودہ جگہ پر پیوست کر دیا۔ بعد ازاں معمارؑ کون و مکان حضور

سرورؐ کو نین نے اسے اپنے مبارک ہاتھوں سے خانہ کعبہ
 میں موجودہ جگہ پر نصب فرمایا۔ رسول اکرمؐ کے فرمان
 کے مطابق ازل میں رب العزت نے تمام روحوں سے اپنے رب
 ہونے کا اقرار لیا۔ اور اس پتھر میں محفوظ کر دیا۔ قیامت
 کے دن اس پتھر کو طاقت گویائی اور قوت بصارت عطا ہو
 گی۔ یہ اللہ کے دربار میں شہادت دے گا۔ کہ فلاں فلاں
 شخص نے طواف کعبہ کے وقت مجھے بوسہ دیا تھا۔
 ترمذی کی حدیث ہے۔ کہ ہبوط کے وقت اسکا رنگ نورانی
 اور سفید تھا۔ اب مرور ایام سے سیاہ ہو چکا ہے۔ ایک حادثہ
 میں جب اسکے ٹکڑے ہو گئے۔ تو حاکم وقت نے اسے
 چاندی میں منڈھا دیا اسکا قطر ایک فٹ ہے پیالہ نما گہری
 جگہ پر نصب ہے۔ یہ بھی روایت ہے۔ کہ دوران طواف
 میں حجر اسود کو بوسہ دینا اللہ تعالیٰ کی ذات با برکات
 سے مصافحہ کرنا ہے۔ خلیفہ ثانی جناب عذر فاروقؓ نے
 فرمایا۔ اے حجر اسود تو صرف پتھر ہے چونکہ میرے آقا و
 مولا محبوبؐ خدا سرور عالمؐ نے تجھے بوسہ دیا اس لئے
 میں بھی نجھے چومتا ہوں۔ اسکے بعد دیر تک روتے رہے
 اسکی فضیلت کے متعلق رسول اکرمؐ نے فرمایا۔ جو شخص
 اس کے قریب کھڑے ہو کر دعا کرے اسکی دعا اللہ تعالیٰ
 قبول کر لیتے ہیں۔

مطاف

طواف کرنے کی جگہ خانہ کعبہ کے ارد گرد دائرہ نما سنگ مرمر کا فرش لگا ہوا ہے اسکی بیرونی جانب سنگ موسیٰ کا حاشیہ بنا ہوا ہے۔ اور یہی وہ سر زمین پاک ہے جہاں حضرت آدمؑ سے لیکر حضور خواجہؐ دو جہاں تک تمام انبیاءؑ علیہم السلام کے مبارک قدم محو طواف رہے۔ اور ہادیؑ اکبرؑ کے فرمان کے مطابق یہاں حشر تک طواف جاری رہے گا۔

میزاب رحمت

خانہ کعبہ کی چھت کا پانی نکلنے کے لئے سنہری پرنا لگایا گیا ہے۔ سب سے پہلے قریش نے کعبہ پر چھت بنائی۔ تو پانی کے لئے میزاب بھی بنایا۔ یہ حطیم کی طرف ہے اسکے نیچے فرش پر سبز پتھر لگا ہوا ہے۔ روایت یہ ہے کہ اس جگہ حضرت اسماعیلؑ کا مزار مبارک ہے۔ سات بالشت کے فاصلہ پر ایک بیضوی سبز پتھر فرش پر لگا ہوا ہے۔ اسجگہ حضرت ہاجرہؑ کی قبر ہے۔ شاہان وقت اپنے اپنے وقت میں سونے اور چاندی کے میزاب لگواتے رہے۔ سب سے آخری میزاب ۱۲۷۶ھ میں سلطان عبدالحمید ترکی نے ہدیہ لگوایا۔ یہ خالص سونے کا ہے۔

ملتزم

حجر اسود اور باب کعبہ کا درمیانی حصہ ہے۔ حضرت ابن عباس رضی کی روایت ہے کہ ملتزم کی دعا رد نہیں ہوتی۔ اللہ تعالیٰ ضرور اسے شرف قبولیت بخشے ہیں۔ حضرت آدمؑ نے جب اس جگہ بخشش کیلئے دعا کی۔ تو حکم ہوا۔ کہ تیری نسل سے جو بھی یہاں آ کر دعا کرے گا۔ اس کی دعا قبول ہوگی۔

حطیم

حجر اسماعیلؑ سے خانہ کعبہ کی دیوار تک نیم دائرہ کی صورت میں درمیانی جگہ جو دراصل بیت اللہ شریف کا اندرونی حصہ ہے۔ آنحضرتؐ نے جناب عائشہ صدیقہؓ سے فرمایا حطیم میں اور خانہ کعبہ کے اندر دعا کرنا نماز پڑھنا یکساں ہے۔ حجر اسماعیلؑ اس منڈیر کا نام ہے جو حطیم کے گرد بنی ہوئی ہے۔

معجن

باب کعبہ کے داہنی جانب مطاف کی سطح پر مربعہ شکل کا سیاہ پتھر لگا ہوا ہے جب نماز فرض ہوئی۔ تو جبرئیلؑ امین نے مصلحؑ اعظم حضور سرور عالمؐ کو اسی جگہ نماز کی ترتیب سمجھائی۔ معجن کے معنی گوندھنے کی

جگہ۔ روایت ہے کہ سیدنا ابراہیمؑ نے کعبہ کی تعمیر کے وقت اس جگہ گارا گوندھا تھا۔ آجکل فجر مغرب اور عشا کے وقت امام اسی جگہ کھڑا ہوتا۔ جمعہ اور ظہر کی نماز کے وقت امام دھوپ سے بچنے کیلئے زمزم کی اوٹ میں کھڑا ہو کر فرائض ادا کرتا ہے۔

شاذ روان

یہ فارسی لفظ ہے۔ خانہ کعبہ کی دیوار کے ساتھ تین طرف پشتہ بنا ہوا ہے۔ تاکہ کعبہ کی دیواروں کو پانی کی وجہ سے نقصان نہ پہنچے۔ اسکی ساخت بھی پتھر کی ہے۔ سب سے پہلے حضرت عبداللہ بن زبیرؓ نے اسے تعمیر کرایا۔ چونکہ ابن زبیرؓ نے تعمیر کعبہ کیلئے کچھ معمار فارس سے بھی منگائے تھے۔ اسلئے اسکا فارسی نام ہی رائج ہو گیا۔ اب اس میں غلاف باندھنے کیلئے حلقے بھی لگائے گئے ہیں۔

باب کعبہ

کعبہ کا دروازہ سب سے پہلے یمن کے بادشاہ نے بنوایا تھا۔ تالہ لگایا۔ اور چابی کلیہ برداروں کے حوالہ کر دی۔ پھر حضرت ابن زبیرؓ نے تعمیر کے وقت لکڑی کا دروازہ بنوایا۔ ہارون رشید کے وقت دروازہ کی چوکھٹ اور تختوں پر سونے کا خول چڑھایا گیا۔ جس کی میخیں بھی سونے کی تھیں۔ بعد میں دئی تغیرات ہوئے۔ لیکن دروازہ ہنوز طلائی کام سے مزین ہے۔

رکن یمانی

کعبہ کی عمارت کا جنوب مغربی کونہ رکن یمانی کہلاتا ہے۔ دوران طواف میں اسے چھونا سنت ہے حجر اسود والا جنوب مشرقی کونہ اور رکن یمانی والا حصہ ہنوز انہی بنیادوں پر قائم ہے۔ جو سیدنا خلیل اللہؑ نے استوار کی تھیں۔

غلاف کعبہ

غلاف کا رواج بھی قدیمی ہے۔ سب سے پہلے شاہ حمیر اسد نے کعبہ پر چمڑے کا غلاف چڑھایا تھا۔ پھر قریش نے حریر کا غلاف بنوایا۔ سرکار دو عالمؐ نے اپنے زمانہ میں یمنی چادر کا غلاف پہنایا خلفائے راشدینؓ بھی حسب قاعدہ یمنی چادر کے غلاف بنواتے رہے۔ امیر معاویہؓ جناب ابن زبیرؓ اور مروان نے دیباچ کا غلاف چڑھایا۔ ۱۶۰ھ میں شاہ وقت مہدی عباس جب حج کیلئے آیا۔ تو دیکھا کہ کعبہ غلافوں کی کثرت سے اٹا پڑا ہے۔ اس نے تمام پرانے غلاف اتروا دئیے صرف ایک غلاف باقی رہنے دیا۔ وہی رسم اب تک جاری ہے۔ ہر سال نیا غلاف چڑھایا جاتا ہے ۸۱۹ھ میں باب کعبہ پر سفید حریر کا پردہ جس پر کلمہ طیبہ لکھا ہوا تھا چڑھایا گیا۔ محمد علی پاشا کے عہد حکومت میں مصر نے ہر سال غلاف بھیجنے کی خدمت اپنے ذمہ لی۔ جو آج تک جاری

ہے۔ لیکن اس زمانہ میں غلاف بڑی شان و شوکت سے
 مکہ معظمہ لایا جاتا تھا۔ جس کے جلوس میں بڑے بڑے
 علما اور امرا شریک ہوتے۔ یہ لوگ محمل کے جلو میں
 قدم قدم چلتے جس پر غلاف لاد کر لایا جاتا تھا۔ اندرون
 کعبہ کی دیواروں پر سب سے پہلے حضرت عباس رضی بن
 عبدالمطلب کی والدہ نے غلاف چڑھایا تھا شاہان آل عثمان بھی
 کعبہ کے اندرونی غلاف اور حرم نبویؐ کیلئے سبز حریر کا
 غلاف بھیجتے رہے۔ اور آجکل کا اندرونی غلاف فرقہ بوہرہ
 کی طرف سے ملک عبدالعزیز کو تحفہ آیا تھا۔ پہلی عالمگیر
 جنگ ۱۳۳۳ھ میں شریف مکہ حسین ابن علی نے آستانہ سے
 غلاف بنوا کر بھیجا۔ لیکن جب معلوم ہوا۔ کہ جنگ کی
 وجہ سے راستہ مسدود نہیں ہے۔ اور مصر نے حسب قاعدہ
 غلاف بنوا کر بھیج دیا ہے تو آستانہ والا غلاف مدینہ منورہ
 میں محفوظ رکھ لیا۔ پھر ۱۳۴۱ھ میں حکومت مصر سے
 درخواست کی۔ کہ اس دفعہ غلاف نہ بھیجا جائے اور آستانہ
 والا غلاف چڑھا دیا۔ اسی طرح ۱۳۴۲ھ میں نیلان کا بنا
 ہوا غلاف پہنایا گیا۔ ۱۳۴۵ھ حکومت سعودیہ اور مصر
 میں کچھ اختلاف رونما ہوا۔ تو مصری حکومت نے صرف
 ایک ماہ پیشتر اطلاع دی۔ کہ اس سال غلاف نہیں آسکے
 گا۔ سعودی حکومت نے زرکثیر صرف کر کے مقررہ وقت تک
 نیا غلاف بنوا لیا ۱۳۵۶ھ میں سعودی حکومت اور سلطنت

مصر کے اختلافات ختم ہو گئے۔ اس وقت سے پھر حکومت مصر ہی ہر سال نیا غلاف بنا کر بھیجتی ہے اور پرانے غلاف کے ٹکڑے بطور تبرک لوگ خرید کر لے جاتے ہیں۔ آپکو یہ سنکر تعجب ہو گا۔ کہ اب یورپ سے مصنوعی غلاف بھی بنکر آتا ہے۔ جس کے ٹکڑے حرم پاک کے باہر فروخت ہوتے ہیں۔ مقام عبرت ہے کہ عرب کی تمام متبرک اشیا مثلاً تسبیح رومال مصلے سرمہ بھی یورپ سے ہی آتے ہیں۔ صرف زمزم اور کھجور ہی عرب کی پیداوار ہے۔

زمزم

کعبہ کے مشرق میں مطاف کے قریب قدرتی چشمہ ہے جس پر گنبد نما عمارت بنی ہوئی ہے یہ حضرت اسماعیلؑ زیبح اللہ کی ایڑیوں کی رگڑ سے معرض وحود میں آیا تھا۔ اسی جگہ بنی جرہم نے جناب ہاجرہؑ کے پاس قیام کیا۔ بعد میں ہزار ہا سال تک معدم رہا۔ جناب عبدالمطلب نے مخبر صادقؑ سرکار دو عالمؑ حضرت محمد مصطفیٰ صل اللہ علیہ وسلم کی ولادت با سعادت سے کچھ عرصہ قبل خواب میں اشارہ پا کر اسے دوبارہ جاری کیا۔ آقائےؑ نامدار نے فرمایا۔ کہ یہ روئے زمین پر سب سے بہتر پانی ہے۔ اس میں کلوریم گندھک اور پوٹاشیم کے اجزا ملتے ہیں۔ روحانی اور جسمانی امراض کیلئے شفا بخش ہے اس پانی میں اسقدر غذائیت اور

قدرتی مقویات کی آمیزش ہے۔ کہ چالیس دن تک بغیر کچھ کھائے اس پانی کے سہارے انسان زندہ رہ سکتا ہے۔ روایت ہے کہ جب جناب اسماعیلؑ کی ایڑیوں کی رگڑ سے سوتا پھوٹا۔ تو جناب ہاجرہؑ نے چشمہ کے گرد ریت کی مینڈھ بنا دی اور پانی سے خطاب کر کے فرمایا۔ زم زم (ٹھہر ٹھہر) حضور اکرمؐ کا فرمان ہے کہ اگر جناب ہاجرہؑ اسے ٹھہر ٹھہر نہ کہتیں۔ نو رحمت آلہی اسقدر جوش میں تھی۔ کہ یہ پانی تمام دنیا میں پھیل جاتا۔

مقام ابراہیمؑ

یہ وہ جگہ ہے جس کی طرف قرآن پاک نے اشارہ کیا ہے کہ وتحدو من مقام ابراہیمؑ مصلیٰ۔ جو کعبہ کی دیوار سے تقریباً ۲۵ فٹ دور اور زمزم کی شمالی جانب ۲ گز کے فاصلہ پر واقعہ ہے۔ ۱۰۴۰ھ میں سلطان سلیم نے اس پر چھتری نما چھت بنوائی تھی۔ ارد گرد پیتل کی جالی لگی ہوئی ہے مشرقی جانب چھوٹا سا برآمدہ ہے اس عمارت کے اندر دو بالشت مربعہ پتھر جو سونے اور چاندی سے منڈھا ہوا ہے۔ پڑا ہے اوپر کی سطح پر سیدنا ابراہیمؑ کے پاؤں کا نشان ہے۔ اس کے اوپر بھی غلاف پڑا ہوا ہے۔ روایت یہ ہے کہ بیت اللہ شریف کی تعمیر کے وقت یہ پتھر حضرت سیدنا ابراہیمؑ کو مچان کا کام دیتا تھا۔ اور بعض علما کا

خیال ہے۔ کہ جب حضرت ابراہیمؑ نے حج کے متعلق اذان کہی تو اسی پتھر پر کھڑے ہوئے تھے۔ یہ پاؤں کے نشان اسوقت لگے تھے۔ یہ تقریباً ساڑھے چار ہزار برس کا واقعہ ہے۔ گردش ایام اور حادثات زمانہ کی وجہ سے یہ پتھر کئی جگہوں سے کھوکھلا ہو گیا تھا۔ شاہان اسلام نے اسکی حفاظت کا انتظام کیا۔ پہلے تو اسپر سونے اور چاندی کے پترے بنوا کر چڑھائے گئے بعد ازاں ایک تابوت میں بند کر دیا۔ بعض مورخین نے لکھا ہے۔ کہ ایک دفعہ جناب عبدالمطلب حضور سرورؑ کائنات کو انگلی لگائے طواف کر رہے تھے۔ تو قبیلہ نبی مولج کے ایک سردار نے کہا۔ اس بچے کی حفاظت کرو اس کے نقوش پا جناب ابراہیمؑ کے پاؤں کے نشان سے مشابہ ہیں۔

باب بنی شیب

یہ ایک خوبصورت دروازہ مقام ابراہیمؑ کے قریب اور مطاف کے کونے پر واقع ہے۔ اسی دروازہ سے آنحضرتؑ مطاف میں داخل ہوا کرتے تھے۔ یہ مسجد الحرام کا قدیمی دروازہ ہے مسجد الحرام کی توسیع کر دی گئی۔ لیکن یہ دروازہ قائم رہا۔ اس پر آیات قرآنی بھی لکھی ہوئی ہیں۔ اور نقش و نگار بھی بنے ہوئے ہیں۔

راستے

صحن مسجد میں حدود حرم سے لے کر مطاف تک مختلف پختہ راستے سنگ مرمر کے تعمیر کئے گئے ہیں۔ یہ دروازوں تک پہنچتے ہیں۔ صحن کے درمیانی حصہ میں چھوٹی چھوٹی کنکریاں ڈال دی گئی ہیں۔

کبوتر

خانہ کعبہ کے کبوتروں کی تاریخ سلطان سلیم الثانی کے زمانہ سے شروع ہوتی ہے۔ سلطان نے کچھ پیغام رساں کبوتر حرم شریف بھیجے تھے۔ یہ انہی کی نسل سے ہیں۔ یہ بھی روایت ہے کہ کعبہ کی چھت پر کبوتر بیٹھتے نہیں۔ لیکن راقم نے دیکھا۔ کبھی کبھی کوئی کبوتر بام حرم پر بیٹھ ہی جاتا ہے جب ایک عرب سے اس کے متعلق استفسار کیا۔ تو اس نے کہا۔ جب کوئی کبوتر بیمار ہو جائے تو حرم پاب کی دیوار پر بیٹھ جاتا ہے۔ اللہ تعالیٰ اسے جلد صحت یاب کر دیتے ہیں۔ زائران حرم ان کیلئے دانہ مہیا کرتے ہیں۔ چشمہ زمزم انکی تشنگی رفع کرنے کیلئے جاری و ساری ہے اور یہ ساکنان حرم کعبہ امن کے گوشوں میں بے خطر رہائیش پذیر ہیں۔ ذکر بھی کرتے ہیں۔ اور جب ٹکڑیوں میں پرواز کرتے ہیں۔ تو انکی پرواز قلب و نگاہ کیلئے سامان حیرت و مسرت فراہم کرتی ہے

منبر کعبہ

بیت اللہ شریف کے مشرق میں مقام ابراہیمؑ کے شمالی جانب سنگ مرمر کا بنا ہوا منبر ایستادہ ہے۔ جس پر پچی کاری کا کام ہوا ہے۔ اس کے اجزا آستانہ میں بنے تھے۔ سلطان سلیم الثانی نے ۹۳۴ ہجری میں بنوایا۔ سب سے پہلے معاویہ نے پھر ہارون رشید کے زمانہ میں مصر کے عامل جناب موسیٰ نے ایک لکڑی کا منبر بنوایا تھا۔ ہادیؑ اکبر حضورؑ رسول مقبول کے زمانہ میں مسجد الحرام میں کوئی منبر نہیں تھا۔ نہ ہی خلفائے راشدین کے زمانہ میں منبر بنایا گیا۔ ۱۳۶۷ ہجری میں حکومت سعودیہ نے آستانہ والے منبر پر آلہٴ جہیر الصوت لگایا تاکہ خطیب کی آواز حرم پاک میں سنی جا سکے۔

راقم الحروف نے دیکھا۔ کہ ۷ ذی الحج کی صبح شاہ سعود اور شاہ فیصل معہ عملہ بحیثیت خادم کعبہ بیت اللہ شریف کے اندرونی حصہ کو غسل دے رہے ہیں۔ عسکری اور دیگر زعما آب زمزم چشمہ سے بھر بھر کر لا رہے ہیں۔ اور شاہ حجاز انتہائی عقیدت سے اپنا فرض منصبی ادا کر رہے ہیں۔ عوام اور حجاج بھی موجود ہیں۔ لیکن شاہ و گدا میں کوئی تمیز نہیں۔ بہت سے لوگوں نے غسل کا پانی بطور تبرک کیا۔ اور ساتھ بھی

لے گئے۔ غسل کے بعد پرانا غلاف اتار دیا جاتا ہے۔ اور خانہ کعبہ کو سفید احرام پہنا دیا جاتا ہے۔ حج کے بعد جب حجاج منیٰ سے واپس پنہچتے ہیں۔ تو نیا غلاف پہنا دیا جاتا ہے۔ لیکن شاذروان سے باندھا نہیں جاتا۔ بلکہ نیچے کے کنارے اوپر اٹھا دیئے جاتے ہیں۔ تاکہ غلاف انسانی ہاتھ کی دستبرد سے محفوظ رہے۔ ورنہ حجاج اور پرانے غلاف کے ٹکڑے بیچنے والے تاجر بطور تبرک نئے غلاف پر بھی ہاتھ صاف کرنے سے نہیں چوکتے۔

طواف

بیت اللہ شریف کا مطاف طواف سے کبھی خالی نہیں رہا۔ خصوصاً ایام حج میں زائر چلچلاتی دھوپ اور گرمی میں دیوانہ وار دوڑتے ہیں۔ پروانوں کی طرح شمع حقیقت کے ارد گرد طواف کرتے ہیں۔ ایک طواف کے سات شوط ہوتے ہیں۔ ہر چکر کی الگ دعا ہے۔ اس کے بعد واجب نفل ادا کرتے ہیں۔ زم زم پیتے ہیں۔ اور پھر محو طواف ہو جاتے ہیں۔ بعض بزرگوں کا قول ہے کہ آج تک مطاف کبھی طواف سے خالی نہیں پایا گیا۔ جب کوئی انسان طواف کے لئے مطاف میں نہیں ہوتا تو فرشتے طواف کرتے ہیں۔ حضرت امام مالک رضی فرماتے ہیں۔

ایک رات کو میں نے دیکھا مطاف میں کوئی انسان موجود نہیں۔ تو ایک بڑا اژدھا طواف کر رہا تھا۔ ہو سکتا ہے کہ اژدھا کی تکمیل آرزو کے لئے انسانوں پر اس وقت نیند طاری کر دی گئی ہو۔ مطاف میں طواف کے وقت مرد عورتیں جوان بچے بوڑھے سبھی یکجا ہوتے ہیں۔ کسی کو اپنی جداگانہ ہستی کا احساس نہیں رہتا۔ برہنہ پا اور ننگے سر ہونے کے باوجود ایک محویت طاری ہوتی ہے۔ ہر فرد دعائیں پڑھتا ہے اور روتا ہے۔ شاید خانہ کعبہ کا یہ بھی ایک اعجاز ہے۔ کہ اس مقدس بارگاہ کے سامنے پہنچ کر انسان طبعاً طواف کرنے اور سر جھکانے پر مجبور ہو جاتا ہے۔ بہت ممکن ہے حشر کے دن خالق دو جہاں کے سامنے پہنچ کر بھی یہی منظر ہو۔

صفا مروہ

بیت اللہ کے مشرق میں دو پہاڑیاں تھیں۔ اب ان پہاڑیوں کی جگہ زینے بنا دیئے گئے ہیں اور درمیانی فاصلہ میں پختہ سڑک تعمیر کر دی گئی ہے سڑک کے اوپر دو منزلہ عمارت بنائی گئی ہے۔ حجاج یا عمرہ کرنے والے زائر صفا سے شروع ہو کر مروہ تک پہلا چکر ختم کرتے ہیں۔ اس طرح سات چکر پیدل چل کر پورے کرنے ہوتے ہیں۔ ہر چکر کی الگ دعا ہے۔ اس جگہ حضرت ہاجرہؑ پانی کی

تلاش میں سات مرتبہ دوڑی تھیں۔ یہ ان کی سنت ہے۔
جو ادا کی جاتی ہے۔

عرفات

مکہ معظمہ سے طائف جانے والی سڑک پر شمال
مشرقی جانب مکہ معظمہ سے تقریباً پچیس کوس دور ایک
کھلا میدان ہے مضافات میں پہاڑیاں ہیں۔ شمال میں جبل
رحمت ہے مشرق میں عمان اور مغرب میں مسجد نمرہ ہے
سرکارِ دو عالم نے اپنے آخری حج ۱۰ ہجری میں اس مسجد
کے مقام پر وقوف فرمایا تھا۔ اسی جگہ اونٹ پر بیٹھ کر
خطبہ دیا تھا۔ آیت الیوم اکملت لکم دینکم بھی اسی
مقام پر نازل ہوئی تھی۔ یہ میدان وقوف کی جگہ ہے اور
یہی وقوف حج کا رکن اعظم ہے۔ ہبوط کے بعد حضرت
آدمؑ اور حواؑ کی ملاقات بھی اسی جگہ ہوئی۔ یہیں ان
کی توبہ قبول ہوئی۔ سیدنا ابراہیمؑ خلیل اللہ کو جبریلؑ
امین نے اسی جگہ مناسک حج سکھائے۔ قرآن پاک کے
الفاظ میں ہل عرفت مناسک اپنے حج و زیارت کی جگہ پہچان
لو۔ یہیں ظہر اور عصر کی نمازیں اکھٹی ادا کی جاتی
ہیں۔ اس میدان میں کفن پوشوں کا عظیم انبوه ہوتا ہے۔
جب تلبیہ کا ذکر ہوتا ہے تو یہی آشنائے حقیقت ریگزار
درود و سلام کی صداؤں سے معمور ہو جاتے ہیں۔

چہ خوش صحرا کہ دروے کارواں ما

درودے خواند و محمل را بر آند (اقبال)

مزدلفہ

اس کا مصدر ہے ولف بمعنی بوجھ اٹھائے آہستہ آہستہ چلنا۔ باب مفعول میں مزدلفہ۔ عرفات اور منیٰ کے درمیان دو پہاڑیوں میں گھری ہوئی مستطیل شکل کی وادی ہے جس میں مشعر الحرام ہے۔ قرآن کریم کا ارشاد ہے۔ وز کرو اللہ عند المشعر الحرام۔ یہاں اللہ کا ذکر کرو۔ یہ طائف کو جانے والی سڑک وادی محسر سے شروع ہوتا ہے۔ رمی کے لئے کنکریاں یہاں سے لے لی جاتی ہیں۔ یہاں ذی الحج کو مغرب اور عشا کی نمازیں سلا کر ادا کی جاتی ہیں۔ چونکہ یہاں کا وقوف رات کے آخری حصہ سے شروع ہوتا ہے۔ اس لئے یہاں خیمے نہیں لگائے جاتے۔ اور طلوع آفتاب کے ساتھ ہی منیٰ کی جانب روانگی ہو جاتی ہے۔

منیٰ

لفظی ترجمہ میلہ۔ مسجد خیف کی جگہ حضور اکرم ﷺ نے دوران حج میں اس جگہ قیام فرمایا۔ منیٰ قربانی یا آزمائش کی جگہ کا نام ہے۔ بیت اللہ شریف کے مشرق کی جانب پہاڑیوں کے درمیان مستطیل سی وادی ہے۔ اس جگہ تینوں جمرات ہیں۔ جمرہ عقبہ۔ جمرہ

وسطی بائیں طرف جمرا صغریٰ دائیں جانب رسی جمرا متفقہ طور پر واجب ہے منیٰ کی حد وادیٰ محسر سے جمرا عقبیٰ تک ہے بطن محسر دو پہاڑی سلسلوں کے درمیان تقریباً دو فرلانگ لمبا تنگ سا راستہ ہے۔ حضور سرور کائنات کی ولادت با سعادت سے ۵۰ دن پہلے اصحاب فیل کا واقعہ اسی جگہ ہوا۔ یہاں سے جلد گذر جانا مسنون ہے۔

حج کے پانچ دن

۸ ذی الحج کی صبح حجاج کرام احرام زیب تن کرنے کے بعد منیٰ روانہ ہو جاتے ہیں۔ مکہ سے جانے والی سڑک کے دونوں کنارے آباد ہیں۔ پہاڑوں کے دامن میں کوٹھیاں بن رہی ہیں۔ کہیں کہیں سبزہ بھی نظر آ جاتا ہے۔ امیر فیصل کا محل بھی اسی سڑک پر ہے کبھی ریگزاروں کے نواح اور پہاڑوں کے دامن میں یہ خوشنما بستی صحرائی گاؤں تھا۔ مگر اب آہستہ آہستہ ارتقائی منازل طے کر رہا ہے۔ پختہ مکان تعمیر ہو رہے ہیں۔ جو ایر کنڈیشنڈ بھی ہیں۔ حجاج کے اٹے خیموں کی چھاؤنی چھا جاتی ہے بازار میں خورد و نوش کے علاوہ ضروریات زندگی کی تمام اشیاء میسر آ جاتی ہیں۔ بجلی اور پانی کا معقول انتظام ہے۔ حکومت کے دفاتر مختلف ممالک

کے سفارت خانے شفا خانے پویس سٹیشن ڈاک خانے الغرض پانچ دن کے لئے اس وادی میں ایک شہر بس جاتا ہے۔ مسجد خیف کے مینار روشنی کے ستون نظر آتے ہیں۔ شاہ سعود کا محل روشنیوں سے بقعہ نور بن جاتا ہے۔ روشنی سے رات کو پہاڑ بھی چمک اٹھتے ہیں۔ شاید اس کوہستانی سلسلہ میں بھی سونے کے ذرات ہیں۔ کم و بیش دس لاکھ زائرین جمع ہوتے ہیں۔ ماکولات و مشروبات برف پھل سبزی کسی چیز کی کوئی کمی نہیں۔ انوار الہی کے جلوے بھی عام ہیں۔ رحمتیں اور برکتیں کثرت سے تقسیم ہو رہی ہیں۔ لیکن اپنی تنگ دامانی پر افسوس ہے۔ عرفات کی حاضری سے پہلے اس جگہ پانچ نمازیں مسنون ہیں۔ یہ حج کے لئے یوم ترویہ (تیاری) کا دن ہے۔

یوم حج

۹ ذی الحج منی سے طلوع آفتاب کے بعد روانگی شروع ہو جاتی ہے۔ زبان پر تکبیر اور تلبیہ کی کثرت ہوتی ہے۔ معلم اپنے حجاج کے لئے سواری کا انتظام کرتے ہیں۔ اور عرفات میں اپنے نصب کردہ خیموں میں ٹھہراتے ہیں۔ منی مزولفہ اور عرفات میں معلم کا انتظام ہی نظم و ضبط قائم رکھتا ہے۔ ورنہ حجاج کی کثرت اور ذرائع آمد و رفت کی کمی سے بد نظمی اور انتشار کا احتمال ہوتا

ہے۔ حجاج کو میدان عرفات میں دوپہر کا کھانا بھی معلم
 کی معرفت ملتا ہے۔ دوپہر تک تمام حجاج میدان عرفات
 میں پہنچ جاتے ہیں۔ زوال تک غسل کھانا اور دیگر
 ضروریات سے فارغ ہو جاتے ہیں۔ بعد از ظہر وقوف شروع
 ہو جاتا ہے۔ اور شام تک مسنونہ دعائیں درود شریف
 استغفار اور تلاوت جاری رہتی ہے۔ ایک لمحہ تک ضائع
 نہیں کیا جاتا۔ و ذی الحج کا وقوف فرض ہے۔ اگر کوئی
 زائر عصر تک تھوڑی دیر کے لئے بھی اس میدان میں پہنچ
 جائے۔ تو اس کا وقوف صحیح ہو جائیگا۔ اس کی توبہ
 قبول ہوگی۔ ورنہ حج نہیں ہوگا۔ اس میدان میں انسانی
 قلوب پر سکون و اطمینان کی بارش ہوتی ہے۔ انوار الہی
 اور تجلیات و برکات کی گرمجوشی کا یہ عالم ہوتا ہے۔ کہ انسانی
 زبان اسے بیان کرنے سے قاصر ہے۔ اللہ تعالیٰ کی شان
 عظمت و کبریائی کا کمال کہ لاکھوں برکتیں اور کروڑوں
 بخشیش نازل ہوتی ہیں۔ حجاج اپنے عزیز و اقارب اعزہ
 احباب اور متعلقین کے لئے دعائیں کرتے ہیں۔ معبود حقیقی
 کی نوازشیں بے حد اور بے حساب ہوتی ہیں۔ ایک حدیث
 میں ہے۔ کہ اللہ تعالیٰ میدان عرفات میں اپنے بندوں کو
 غبار آلودہ اور خستہ حال دیکھ کر فرشتوں کو فرماتے ہیں۔
 دیکھو یہ لوگ اسی آدمؑ کی اولاد میں سے ہیں۔ جس کے
 متعلق تمہارا خیال تھا۔ کہ دنیا میں یہ فساد پھیلانے گا۔
 تم گواہ رہو۔ ہم نے آج ان کی خستہ حالی اور غبار آلود

چہرے دیکھ کر ان کی دعائیں قبول کر لی ہیں۔ اور ان کے تمام گذشتہ گناہ معاف کر دیئے ہیں۔ خواہ وہ بارش کے قطروں یا ریت کے ذرات کے برابر ہوں۔ رسول اللہ ﷺ نے فرمایا۔ اللہ تعالیٰ اس دن فرماتا ہے کہ اے میرے بندو اس میدان سے خوش و خرم واپس جاؤ۔ میں نے تم سب کو معاف کر دیا ہے۔

اس میدان میں انسان کو اللہ تعالیٰ کی رحمت سے مایوس نہیں رہنا چاہئے بلکہ یہ یقین کر لینا چاہئے۔ کہ آج توبہ اور دعائیں شرف قبولیت حاصل کر گئی ہیں۔

اپنا خیمہ جبل رحمت کے قریب تھا۔ مسجد نمرہ میں عصر کے وقت خطبہ ہوتا ہے۔ غروب آفتاب کے وقت تک مسنونہ دعائیں ہوتی رہتی ہیں۔ نماز مغرب بھی ادا نہیں کی جاتی بلکہ صرف ہاتھ اٹھائے بارگاہ رب العزت سے بخشش طلب کی جاتی ہے۔ غروب آفتاب کے بعد جب سیاہی پھیلنی شروع ہو جاتی ہے۔ تو حجاج عرفات سے مزولفہ روانہ ہو جاتے ہیں۔ اس میدان سے مزولفہ کو جانے والی سڑکوں کا جال پھیلا ہوا ہے۔ مزولفہ پہنچ کر عشا کے وقت ایک اذان و اقامت کے ساتھ مغرب اور عشا کی نمازیں ادا کی جاتی ہیں۔ یہاں امام اور جماعت کی شرط نہیں۔ لیکن نمازیں عموماً با جماعت ہی ادا ہوتی ہیں۔ عرفات کے وقوف کی اہمیت ملاحظہ ہو کہ اس وقت یہاں نماز بھی نہیں ادا کی جا سکتی

مزولفہ کی شب بھی انوار و برکات کی رات ہے۔ بعض علما نے اس رات کو شب قدر سے بھی افضل کہا ہے۔ رات مزولفہ میں بسر کرنا سنت ہے۔ طلوع فجر سے پہلے مزولفہ کا وقوف شروع ہوتا ہے۔ اور طلوع آفتاب تک رہتا ہے۔ یہ وقوف بھی واجب ہے۔ یہاں سے کنکریاں لے لینا مستحب ہے طلوع آفتاب اور نماز فجر کے بعد حجاج بصد اطمینان قلب یہاں سے روانہ ہو جاتے ہیں۔

♦ ذی الحجہ

منیٰ پہنچ کر صرف حجرہ عقبیٰ کی رمی کی جاتی ہے۔ سات کنکریاں پرے در پرے بسم اللہ اللہ اکبر رجماً للشیطان پڑھ کر ماری جاتی ہیں۔ پھر مذبح جا کر قربانی کی جاتی ہے۔ یہ حضرت اسماعیلؑ ذبیح اللہ کی سنت ہے اور ہر مسلمان پر واجب ہے۔ مذبح میں لاکھوں کی تعداد میں دنبے بکرے مینڈھے گائے اور اونٹ موجود ہوتے ہیں۔ حجاج اپنی پسند کا جانور خریدتے ہیں۔ اور قربان کرنے کے بعد وہیں چھوڑ آتے ہیں۔ ذبیح پاؤں تلے روندے جا رہے ہوتے ہیں۔ تمام کا تمام گوشت اور کھالیں بے کار ضائع ہو جاتی ہیں۔ کاش حکومت گوشت کو سکھانے اور کھالوں کو مصرف میں لانے کے لئے کوئی سائینٹیفکٹ منصوبہ بنائے اور یہ کروڑوں روپے کی اشیا بے کار نہ جائیں۔

قربانی کے بعد حلق کرایا جاتا ہے اور احرام کھول دیا جاتا ہے۔ ظہر کے بعد مکہ مکرمہ پہنچ کر طواف زیارت کے لئے جانا افضل ہے۔ یہ حج کا آخری رکن ہے۔ ویسے طواف زیارت ۱۲ ذی الحجہ کی شام تک بھی کیا جا سکتا ہے۔ الحمد للہ کہ حج کے تمام ارکان و مناسک بخیر و خوبی ادا ہو گئے۔

۱۱ ذی الحجہ سفیر پاکستان اور سفارت خانہ کے عملہ کی طرف سے منیٰ میں ایک دعوت خورد و نوش کا انتظام کیا گیا تھا۔ دعوت کا کارڈ مکہ معظمہ میں معلم کی معرفت مل چکا تھا۔ شرکائے دعوت میں چیدہ چیدہ پاکستانی مدعو تھے۔ ان کے علاوہ دیگر ممالک کے سفراء اور امراء بھی شریک تھے۔ پاکستان اسمبلی کے سپیکر جناب عبدالوہاب انڈونیشیا کے سفیر جناب عبدالرحمن خاں میاں محمد شفیع ڈائریکٹر فوڈ پاکستان کے علاوہ جج بریگیڈیر پیر اور علمائے کرام بھی موجود تھے۔ اس دعوت میں دراصل سفارت پاکستان کے کارکنوں کو غریب الوطنی میں اپنے ہموطنوں سے مل بیٹھنے کا موقعہ مل جاتا ہے۔ کھانے کے بعد پاکستان کے استقلال کے لئے دعائیں کی گئیں۔ پھر پاکستان کے سر کردہ حضرات سفیر پاکستان کی معیت میں شاہ سعود کی ملاقات کے لئے قصر شاہی گئے شاہ سعود کو عید اور

حج کی مبارکباد پیش کی عرفات ، مزدلفہ اور خانہ کعبہ میں بھی پاکستان کی بہبودی کے لئے دعائیں کی گئیں۔

۱۱ اور ۱۲ ذی الحجہ کو دو دن تینوں حجرات کی رمی کی جاتی ہے۔ جس کا وقت زوال کے بعد شروع ہوتا ہے۔ ۱۲ ذی الحجہ کو غروب آفتاب سے پہلے حجاج مکہ معظمہ واپس پہنچ جاتے ہیں اور اس طرح حج کے فرائض کی تکمیل ہو جاتی ہے۔

دیگر مقامات مقدسہ

مولد النبی صلی اللہ علیہ وسلم

سرکارؐ دو عالم کا قدیم مکان شاہراہ عام پر واقع ہے۔ اسی مکان میں آنحضرتؐ کی ولادت با سعادت ۹ ربیع الاول ۱۷۰۰ عیسوی بروز پیر صبح صادق کے وقت ہوئی دنیا بھر کے ماہرین سیارگان کی متفقہ رائے ہے کہ ابتدائے آفرینش سے لیکر آج تک ایسے سعید اور نیک ستاروں کا اجتماع کبھی نہیں ہوا۔ اور نہ آئندہ ہوگا جیسا کہ سرکارؐ دو عالم کی پیدائش کے وقت ہوا۔ جناب عبدالمطلب نے حضرت عبد اللہ نو شادی کے بعد رہائش کے لئے یہ مکان دیا تھا۔ رسولؐ مقبول نے یہ مکان حضرت عقیل رضی بن ابی طالب کو ہبہ کر دیا تھا۔ حجاج کے عہد میں اس کے بھائی یوسف نے اسے

خرید کر دار بیفا میں داخل کر دیا۔ عہد خیزران میں اس مکان کی مسجد بنا دی گئی۔ حال ہی میں اس کی نئی تعمیر ہوئی ہے۔ اب یہاں مدرسہ اور لائبریری قائم ہے۔

مولد حضرت فاطمہ ازہرا عِنَّا رَضِيَ اللَّهُ

محلہ ذقاق میں واقع ہے اسے بیت النبی ﷺ بھی کہتے ہیں۔ اس مکان میں حضرت فاطمہ رضی کی ولادت ہوئی۔ آنحضرت ﷺ نے اس مکان میں ۳۰ سے ۳۰ سال کی عمر تک قیام فرمایا۔ یہ مکان دراصل حضرت خدیجہ رضی الاکبریٰ کی ملکیت تھا۔ جبرئیل امین اس جگہ بارہا تشریف لائے اس مکان کے چار کمرے تھے۔ ایک کمرہ حضور سرور کونین ﷺ نے اپنے لئے مخصوص فرمایا ہوا تھا۔ ایک بچوں کے لئے تھا۔ ایک حضرت خدیجہ رضی کے لئے۔ اور ایک کمرہ بطور دیوان عام استعمال فرماتے تھے۔ ایک کھلا صحن بھی تھا۔ یہ مکان بھی آپ ہجرت کے وقت حضرت عقیل رضی کو دے گئے تھے۔ اس مکان کا نقشہ آج بھی وہی ہے۔

دار ابو بکر صدیق عِنَّا رَضِيَ اللَّهُ

محلہ مسفلہ میں واقع ہے۔ جس میں وہ پتھر لگے ہوئے ہیں۔ جنہوں نے سرکار دو عالم ﷺ کو قبل از نبوت

سلام کیا۔ جناب ابوبکر رضی صدیق نے مکی زندگی اسی مکان میں بسر کی۔

دارالرقم^{رضی}

صفا کی طرف جاتے ہوئے داہنی جانب ایک کوچہ میں واقعہ ہے۔ حضرت حمزہ رضی اور حضرت عمر رضی اس مکان میں مشرف بہ اسلام ہوئے۔ ان حضرات کے اسلام لانے سے پیشتر مسلمان اسی جگہ چھپ چھپ کر عبادت اور نمازیں ادا کیا کرتے۔ قرآن پاک کی بہت سی آیات اسی مکان میں نازل ہوئیں۔

دار عثمان غنی^{رضی}

باب عباس رضی کے سامنے والی سڑک پر اسکا محل وقوع ہے عمارت بھی پختہ ہے آج کل یہاں مصری مسافر خانہ ہے۔ نبوت^ﷺ کے پہلے برس ابوبکر رضی صدیق کی دعوت پر جناب عثمان رضی غنی اسی جگہ ایمان لائے۔

دار ابو سفیان

اس کے متعلق سرور^{رضی} ارض و سما نے فتح مکہ کے دن اعلان فرمایا۔ جو شخص ابوسفیان کے گھر آ جائے اسے امان ہوگی۔ آجکل اسجگہ سعودی حکومت کا شفاخانہ ہے۔

ابو جہل کا مکان

حکومت سعودیہ نے حجاج کے لئے اس جگہ بیت الخلا بنا دیا ہے۔

جنت البعلی

اہل مکہ کا قدیم قبرستان ہے بڑی شاہراہ پر واقعہ ہے۔ حضرت خدیجہ رضی اللہ عنہا بن زبیر رضی اللہ عنہما حضرت اسماء رضی اللہ عنہا اور بنی ہاشم کے تمام اکابر کے مقابر اسی جگہ ہیں۔ لیکن اب مزارات کا کوئی نشان نہیں ملتا۔ جنت البقیع کے علاوہ سب سے افضل قبرستان ہے۔

غار حرا

مکہ معظمہ سے شمالی جانب چار میل کے فاصلے پر عرفات کو جاتے ہوئے کوہ نور کی چوٹی پر واقع ہے۔ نبوت سے قبل رسول ﷺ اللہ چالیس برس کی عمر تک یہاں قیام فرماتے اور ان دیکھے خدا کی عبادت کرتے رہے۔ ۲۲ فروری ۶۱۰ء زوال کے بعد جبرئیل امین حضور ﷺ اقدس کی خدمت میں پہلی مرتبہ تشریف لائے اور نہا۔ اقرا باسم ربک الذی خلق۔ آنحضور ﷺ نے کہا میں نہیں پڑھ سکتا۔ تین دفعہ تکرار کے بعد سید ﷺ کو نین اسی لقب پڑھنے لگے۔ آپ اس واقعہ سے بہت

متاثر ہوئے اور کانپتے ہوئے گھر پہنچے۔ جناب خدیجہ رضی اللہ عنہا سے فرمایا میں ڈر گیا ہوں مجھے کپڑا اوڑھا دو۔ جناب خدیجہ رضی اللہ عنہا آپ کو ہمراہ لیکر ورقہ بن نوفل کے پاس گئیں۔ وہ آسمانی کتابوں کے عالم تھے۔ انہوں نے واقعہ سن کر کہا۔ آپ کے پاس جبرئیل امین تشریف لائے تھے آپ نبی آخر الزماں ہیں۔ اب اس غار کی زیارت پر پابندی ہے اس کا طول پندرہ اور عرض دس فٹ ہے۔

غار ثور

محلہ مسفلہ کے جنوب میں مکہ معظمہ سے تین کوس دور دشوار گزار راستہ پر واقعہ ہے اس جگہ اس غار کے مشابہ دیگر کئی غاریں ہیں۔ یہ غار تقریباً آٹھ فٹ مربعہ ہے۔ جب خواجہ رضی اللہ عنہ کون و مکان نے مکہ سے ہجرت فرمائی۔ تو تین راتیں اس غار میں قیام فرمایا حضرت ابوبکر رضی اللہ عنہ صدیق ہمراہ تھے۔ قرآن پاک اسے ثانی الشہین از ہما فی الغار از یقول انصاحبہ لاتحزن ان اللہ معنا۔ کے الفاظ سے یاد کرتا ہے۔ اس غار کے دو راستے ہیں۔ ایک داخلہ کے لئے اور دوسرا باہر نکلنے کے لئے۔ جس راستہ سے آنحضرتؐ داخل ہوئے تھے۔ وہ ہنوز قائم ہے۔ اس جگہ مکڑی نے جالا تن دیا تھا۔ یہاں کی زیارت بھی ممنوع ہے۔

جبل ابی قیس

بیت اللہ شریف کے شمال مشرقی کونہ میں بلند پہاڑ ہے اس پر مسجد بلال رضی اللہ عنہ کا معجزہ یہیں ہوا تھا۔ جسے دیکھ کر شاہ یمن مسلمان ہو گیا تھا طوفان نوحؑ میں حجر اسود اسی جگہ رہا حضور سرکارؐ دو عالم نے اسی پہاڑ پر کھڑے ہو کر اہل مکہ کو دعوت اسلام دی تھی۔ مجاہد کا بیان ہے۔ زمین کی تخلیق کے بعد سب پہاڑوں سے پہلے یہ پہاڑ معرض وجود میں آیا۔ مسجد بلال رضی اللہ عنہ کی مغربی دیوار میں ایک پتھر لگا ہوا ہے۔ جس پر کھڑے ہو کر سیدنا ابراہیمؑ نے لوگوں کو حج کے لئے پکارا تھا۔ اللہ تعالیٰ نے ان کی آواز روحوں تک پہنچائی۔ اور جس نے اس آواز پر لبیک کہا وہ حج بیت اللہ کے لئے حاضر ہوا۔

مسجد الراید

آنحضرتؐ نے فتح مکہ کے دن اپنا چریم اس جگہ نصب فرمایا تھا۔ صحابہ رضی اللہ عنہم کبار اس جگہ بیٹھ کر کفار کے متعلق مشورے کیا کرتے تھے۔

مسجد جن

اس مسجد میں جنات نے حاضر ہو کر اسلام قبول کیا نیز سورہ جن بھی اسی مسجد کی جگہ نازل ہوئی۔

مسجد تنعیم

اس مسجد میں مکہ معظمہ کے مقیم لوگ عمرہ کے لئے احرام باندھتے ہیں۔ مکہ سے تقریباً تین میل دور ہے۔ اسے مسجد عائشہ رضی اللہ عنہا اور مسجد عمرہ بھی کہتے ہیں۔

جعرانہ

مکہ معظمہ سے کم و بیش ۱۷ میل دور منیٰ جانے والی سڑک پر واقعہ ہے آٹھ ہجری میں فتح مکہ غزوہ حنین اور طائف کے محاصرہ سے فارغ ہو کر آنحضرتؐ اس جگہ تشریف لائے مال غنیمت مجاہدین میں تقسیم کیا۔ چشمہ کا پانی کھاری تھا اس میں آپ نے لعاب دھن ٹپکایا تو شیریں ہو گیا۔ نیز اسے میقات بھی تجویز فرمایا چنانچہ حجاج عمرہ کرنے کے لئے جعرانہ جا کر احرام باندھتے ہیں۔ اس راستہ کی سڑک جبل نور تک پختہ ہے۔ باقی خام ہے حکومت اسے پختہ بنانے کی فکر میں ہے۔

کوہ شبیر

منیٰ کی حدود میں داخل ہوتے ہی بڑے شیطان کے پہلو میں واقعہ ہے۔ روایت ہے کہ سیدنا ابراہیمؑ حضرت اسماعیلؑ کو ذبح کرنے کے لئے یہیں لائے تھے۔ اور اسی جگہ جبریلؑ امین سینڈھا لے کر حاضر ہوئے جو ذبح ہوا۔ یہاں ایک غار بھی ہے جسے غار ابراہیمؑ بھی کہتے ہیں۔ مسجد ابراہیمؑ کے قریب ایک پتھر میں گہرا شکاف ہے مشہور ہے کہ یہ شکاف حضرت ابراہیمؑ کی چھری سے آیا۔ اس کے مقابل پہاڑ میں ایک غار ہے جس کا نام غار مرسلاتؑ ہے سورہٴ مرسلات یہیں نازل ہوئی۔

مسجد خیف

منیٰ کی حدود میں بہت بڑی مسجد ہے جس جگہ اس کا مینار ہے آنحضرتؐ نے اسی جگہ دوران حج میں قیام فرمایا تھا۔ صحن میں ایک بڑا گنبد ہے اس جگہ حضرت آدمؑ عبادت کرتے رہے یہ بھی روایت ہے کہ اس جگہ ستر انبیاءؑ نے نمازیں ادا کیں۔ یہ مسجد حضرت علی رضی اللہ عنہ کے زمانے میں تعمیر ہوئی۔

مسجد کوثر

سورہ کوثر اسی جگہ نازل ہوئی۔ یہ بھی منیٰ کی حدود میں واقعہ ہے۔

مشعر الحرام جبل قزح پر مزولفہ میں بہت بڑی مسجد ہے۔ درمیان میں بلند مینار ہے اسے ایک مصری سلطان نے تعمیر کرایا۔

مسجد نہرہ

یہ حدود حرم پر بنی ہوئی ہے اسے بھی سلطان قاتیبائی مصری نے تعمیر کرایا تھا۔ درمیان میں نہر زبیدہ کی شاخ کا پانی کھول دیا گیا ہے اس مسجد کے شمال میں دو ستون ایستادہ ہیں۔ یہاں سے عرفات کی حد شروع ہوتی ہے۔ آنحضرتؐ نے بھی اس جگہ نمازیں ادا کی ہیں۔

طائف

مکہ معظمہ سے کم و بیش ساٹھ میل دور ہے سرور کائناتؐ اس جگہ تبلیغ کے لئے تشریف لائے اور زخمی ہوئے۔ یہاں ایک مسجد حضرت عباسؓ کے نام پر ہے

آنحضورؐ کے دو صاحبزادوں کے مزارات بھی اس جگہ ہیں۔ ہرنی والا مشہور معجزہ بھی یہیں ظہور پذیر ہوا۔ طائف حکومت کا گرمائی مقام ہے سرکاری دفاتر اور بڑے امرا کا مسکن ہے ایام حج کے بعد لوگ یہاں آ جاتے ہیں۔ قرب و جوار میں کھیتی باڑی ہوتی ہے پھلوں کے باغات چراگاہیں با رونق بازار تجارت کی منڈی صاف اور کشادہ سڑکیں۔ آبادی صاف ستھری ہے مدارس اور مساجد بھی ہیں۔ یہاں کے باشندوں کا رنگ و روغن دیکھ کر محسوس ہوتا ہے کہ یورپین لوگ عبائیں پہن کر آ گئے ہیں۔ سرخ و سفید رنگ سنہری بال اور خوبصورت نقوش۔ یہاں معاشرہ تیزی سے تبدیل ہو رہا ہے مغربی تہذیب اپنے پورے پھیلاؤ پر ہے۔ یہاں ”اپوا“ ایسی انجمن تو نہیں۔ لیکن بیگمات سرعت سے مغربی تہذیب اختیار کرتی جا رہی ہیں۔ تراشیدہ بال نیل پالش اور لپ سٹک وغیرہ کا استعمال عام ہے۔ لباس عریانی کی حدوں کو چھو رہا ہے معزز گھرانے یورپ کو پیچھے چھوڑتے جا رہے ہیں۔ صرف سیاہ برقعہ ہی عریانی کو مستور کئے ہوئے ہے چہرے پر ہلکا ریشمی نقاب جس میں سے تمام نقوش بخوبی نظر آتے ہیں۔ ثقافت اور تہذیب کا یہ عالم ہے کہ ایک عورت اس بات پر فخر کرتی ہے کہ پانچ مرتبہ طلاق یافتہ ہوں اور اسی طرح مرد بھی اس بات پر نازاں ہے کہ چھ عورتوں کو نکاح

میں لا چکا ہوں۔ پہلی بیوی کے بچے جوان بچیاں شادی شدہ
 ہیں لیکن بڑے میاں اپنا بیاہ رچا لینے میں کوئی شرم محسوس
 نہیں کرتے۔ شرفا کے گھروں میں میز کرسی کا رواج نہیں۔
 بلکہ کمروں کے فرش پر بیش قیمت قالین بچھے رہتے ہیں۔
 سہارے کے لئے بڑے ریشمی تکیے لگا دیئے جاتے ہیں
 چاندنی کا فرش درمیان میں۔ حقہ یا اگلدان رکھ دیا
 جاتا ہے۔

عربی ذوق کے کھانوں میں پلاؤ خمیری روٹی گوشت
 اور ثرید زیادہ استعمال ہوتا ہے۔ ناشتے میں مصری دال
 اور خمیری روٹی۔ دال میں زیتون علیحدہ ڈال لیا جاتا ہے۔
 سرچ کم کھاتے ہیں۔ چائے بغیر دودھ کے استعمال کرتے
 ہیں۔ جس کا آخری دور لیموں کی کاش کے ساتھ ہوتا ہے۔
 چائے کے لئے بلور کے چھوٹے فنجان استعمال ہوتے ہیں۔
 حجاز میں عموماً سردیوں میں بارش ہوتی ہے لیکن گرمیوں
 میں اگر بارش ہو جائے تو ریت کی نمی دن کی دھوپ اور
 شبہم سے بھیگی راتیں بہت بھلی معلوم ہوتی ہیں۔
 کھجور انگور اور انار کے باغات یا مکی اور گندم کی
 محدود پیداوار کے سوا یہاں اور کوئی پیداوار نہیں ہوتی یا
 کی نہیں جاتی۔ ایام حج اور رجب کے مہینے میں زائرین کی
 آمد و رفت مکانات کا کرایہ سامان خورد و نوش
 اور تحائف کی تجارت پر ہی یہاں کی معیشت کا انحصار ہے

حجاز مقدس میں زندگی کے دونوں پہلو شانہ بشانہ نمایاں ہیں۔ ایک بدوی زندگی نئے ماحول سے بالکل الگ تپتے ریگزاروں میں رہتے سمیتے عمریں بیت جاتی ہیں اور دوسری جانب شہری زندگی۔ بدوی قبیلوں کے سرداروں اور شہر کے گردن فرازوں کو ہر طرح کے آرام و آسائیش میسر ہیں۔ ان صحرائی سرداروں اور شہری امرا کی دولت غریب آبادی کے کسی ترقیاتی منصوبہ پر خرچ نہیں ہوتی بلکہ اپنے ہی اللوں تلوں پر صرف ہو جاتی ہے۔ یہاں کے غربا صبر و قناعت کی دولت سے مالا مال ہیں۔ یہ بکریاں دہنے اور اونٹ پالتے ہیں۔ اور یہی افزائش نسل ان کے تجارتی مفاد کا سب سے نمایاں پہلو ہے۔ حج کے ایام میں لا کھوں مویشی قربانی کے لئے درکار ہوتے ہیں۔ یہ لوگ شام اور یمن کی سرحدوں سے گلوں کو ہانکتے ہوئے منیٰ کی حدود تک پہنچتے ہیں۔ یہی لوگ شہروں میں صحرائی زندگی کے ترجمان ہوتے ہیں۔ یہ گلہ بان اپنی طبعی خود داری کو کسی قیمت پر مجروح نہیں ہونے دیتے البتہ قربان گہہ میں سودے کا آغاز سو ریال سے ہوگا اور انجام ستر ریال فی مویشی ہو جائے گا۔ اور جب آپ ان سے معاملہ طے کرنے کے بعد الگ ہونگے تو آپ کا ذہن سوچنے پر مجبور ہو جائے گا۔ کہ کبھی ان شاہین صفت لوگوں کا گذر شاہی محلات میں بھی ہوگا یا ان کا بسیرا ہمیشہ پہاڑوں کی چٹانوں پر ہی رہے گا۔

جمعہ کی صبح اخبارات میں اعلان ہوا کہ نماز کے بعد دو سارقین کو قطع یہ کی شرعی سزا دی جائے گی۔ ہوا یہ کہ ایک زائر کی جیب تراش لی گئی شاید حج کے لئے جیب کترے بھی آجاتے ہیں۔ حجاز مقدس کے لوگ اخلاقی لحاظ سے بہت بلند ہیں۔ یہاں چوری بددیانتی دھوکہ فریب ایسے قبیح افعال بہت ہی کم ہوتے ہیں۔ ہزار ہا روپیہ کا سامان زمین پر پڑا رہے گا۔ کوئی ہاتھ نہیں لگائے گا البتہ عکسری اٹھا کر پویس چوکی میں جمع کرا دے گا۔ اور مالک اپنا نشان بتا کر سامان چوکی سے وصول کر لے گا۔ چنانچہ باب ابراہیم کے باہر بعد از نماز جمعہ مجرمین کو سزا ملی زائر کا روپیہ مل گیا لیکن شامی کا ہاتھ کٹ گیا۔ حجاز میں اسلامی قوانین رائج ہیں۔ اس لئے نواہی کے خرافات بہت کم ہوتے ہیں۔

شام کے وقت کعبۃ اللہ اور مسجد الحرام کا نظارہ قابل دید ہوتا ہے ہر محراب پر دو پنکھے اور دو قندیلیں لٹکی ہوئی ہیں۔ ہر قندیل کے اوپر اسم ذات اللہ جلی حروف میں کندہ ہے۔ تقریباً بارہ سو پنکھے اور اتنی ہی قندیلیں ہیں۔

جمعہ کے دن بعد از عصر مکہ معظمہ سے مدینہ منورہ کے لئے روانگی ہوئی۔ معلم مدینہ منورہ کے لئے بسوں کا

کرایہ وصول کر لیتے ہیں۔ اور حجاج کرام کو مع پاسپورٹ بسوں پر سوار کرا دیتے ہیں۔ مکہ سے روانہ ہو کر جدہ میں زبزم اور بھاری سامان بطور امانت وکیل کے پاس رکھ دیا جاتا ہے۔ وہاں سے عشا کے بعد قافلے عازم مدینہ منورہ ہو جاتے ہیں۔

مکہ سے جانے والی طویل اور بل کھاتی ہوئی پختہ سڑک مدینہ منورہ پہنچ کر ختم ہو جاتی ہے مکہ معظمہ اور مدینہ منورہ کے درمیان دوڑنے والی بسیں اور کاربن دراصل حجاز کی معاشرتی زندگی کی رگوں کا خون ہے اگر یہ رک جائے۔ تو شاید زندگی کی سانسیں بھی رک جائیں یا ماحول بھی افسردہ ہو جائے۔ جب اونٹ کے قافلوں کی آہتسہ خرامی مواصلات کا ذریعہ تھی تو یہ مسافت ہفتوں بلکہ مہینوں میں طے ہوتی تھی۔ جو اب گھنٹوں میں طے ہو جاتی ہے۔ ریت کے ٹیلے اور حجاز مقدس کے خشک پہاڑ بھی زائرین حرم کے منتظر رہتے ہیں۔ یہ سڑک قہوہ خانوں کے قریب سے گذرتی ہے۔ جب مسافروں کی بسیں اور کاریں بصورت کارواں قہوہ خانوں میں عارضی قیام کرتی ہیں۔ تو تھوڑی دیر کے لئے ان سرا نما ہوٹلوں میں زندگی کی رونق عود کر آتی ہے۔ لیکن سکوت کا طلسم پھر بھی نہیں ٹوٹتا۔ لہجی اور ڈھیلی عبائیں سر پر کندھوں تک رومال اور

بان کی بی ہوئی چیل ان صحرا نشینوں کا امتیازی نشان
 ہے۔ یہاں کسی شخص کے تن پر آجلا لباس نظر نہیں
 آتا ان قہوہ خانوں میں جائے اور روٹی سے لے کر
 موٹروں کے ٹائر ٹیوب اور ڈسٹل واٹر تک میسر آ سکتا
 ہے۔ ان کے ساتھ ہی پولیس کی چوکی بھی موجود
 ہوتی ہے دوپہر سے عصر تک سفر حکماً روک دیا جاتا
 ہے۔ کیونکہ دوپہر کے بعد جب لق و دق صحرا میں
 سموم چلتی ہے۔ تو بھری ہوئی چھاگلوں کا پانی اندر
 سے خشک ہو جاتا ہے رابع تک ریگزار ہیں۔ البتہ ان
 ریگزاروں میں کہیں کہیں دور افتادہ صحرائی بستیوں کے
 نشان نظر آ جاتے ہیں۔ یہ صحرا نورد جہاں کھجوروں
 کے جھنڈ یا پانی کا انتظام دیکھتے ہیں۔ وہیں
 خیمے لگا لیتے ہیں۔ ان پس ماندہ بادیہ گردوں کو
 کسی قسم کی سرکاری امداد میسر نہیں وسائل آمد و
 رفت کی کمی کے باعث یہ لوگ تہذیب و تمدن کی
 برکتوں سے یکسر محروم ہیں۔ لیکن یہ بادیہ پیما اپنا
 اپنا ایک الگ تہذیب و تمدن رکھتے ہیں۔ ان عربوں
 کا معاشرتی مزاج سمجھنے کے لئے ان کی تاریخ کے آثار
 و شواہد کریدنے پڑتے ہیں۔ ان کی تہذیب بزرگان
 دین کی مقدس امانت ہے قدیم طرز زندگی سے ان کو
 والہانہ لگاؤ ہے مشکل پسندی جفاکوشی توکل صبر و
 شجاعت سہمان نوازی اور غیرت ان کی فطرت ثانیہ بن

چکی ہے۔ عناصر کی برہمی اور زمانہ کی گردش ان کو
اپنے اصولوں سے برگشتہ نہیں کر سکتی۔ ان کی حالت
اسلاف کی تاریخ اور ان کے مورثان اعلیٰ کے تمدن کی
عکاسی کرتی ہے۔

لا کہوں سلام اور کروڑوں درور و رسول ﷺ اکرم ﷺ

کی ذات گرامی پر جنہوں نے ایسے غیر متمدن علاقوں
کو مشرف بہ اسلام کیا۔ بلکہ یہ کہنا بے جا نہ
ہوگا۔ کہ ان پتھروں کو کامہ پڑھا دیا۔ ان بادیہ
گروں کی دینداری اور خشیت الہی ان کا تاریخی ورثہ
ہے۔ ان کی ہر ادا سے حدیٰ ﷺ خوان حجاز کا رنگ
جھلکتا ہے ان کا ذہنی جھکاؤ کتاب و سنت کی طرف
ہے بات بات میں قرآن کی آیات اور حدیث رسول ﷺ مقبول
کا حوالہ دیں گے۔ اور امتیاز نہیں ہو سکے گا۔ یہ
تلاوت کر رہے ہیں یا نجی گفتگو۔ یہ فقر و غنا کے
پتلے اقبال کے مرد مومن کی جینی جاگتی تصویر ہیں۔
یہ صحرا نورد ہمیشہ سفر کی صعوبتیں برداشت کرتے
ہیں۔ دن کو ٹیلوں اور پہاڑوں سے رہنمائی کا کام
لیتے ہیں۔ اور شب کی تاریکی میں چمکتے ہوئے ستاروں
کی ضیا ان کو راستہ دکھاتی ہے۔ با این ہمہ یہ بدوی
زندگی کو خیر باد نہیں کہہ سکتے ماحول کی ناخوشگواری
اور غربت کے احساس کے باوجود ان صحرائی باشندوں کا

مسکراتا ہوا چہرہ ان کی قلبی طمانیت کی غمازی کرتا ہے۔ یہ سادہ لوح پہاڑوں کے دامن میں بیٹھ کر زندگی کی رعنائیوں سے ہمکنار ہوتے ہیں۔ اور غم روزگار کو دامن سے جھٹک کر الگ کر دیتے ہیں۔ ان صحرا نشینوں میں خدا داد ذہانت کی بہتات ہے۔ لیکن یہ صلاحیتیں لوگ گیتوں اور قبیلوں کے مسائل تک محدود رہتی ہیں۔ ان کے معصوم بچوں کے میلے کچیلے لباس میں مسکراتے اور چمکتے ہوئے چہرے دیکھ کر لالہ صحرائی بھی شرمندہ ہو جاتا ہے۔ ان کی بے تاب آرزوئیں سر سبز علاقوں کی خبروں تک محدود رہتی ہیں۔ ان کو سیاست سے صرف اس قدر دلچسپی ہے کہ شاہ سعود کے بعد شاہ فیصل حکمران ہونگے یا کوئی دوسرا تخت نشین ہوگا۔ وہ بھی ذاتی مفاد تک اجتماعی دستور کی برکتوں سے یہ لوگ بے خبر ہیں۔

بلد

رابغ سے آگے پہاڑوں میں گہری ہوئی وادی جو ایک موروثی امیر کے زیر نگیں ہے مدینہ منورہ سے اسی میل دور خط استوا کے شمال میں عرض بلد ۲۴ اور طول بلد ۳۷ پر واقعہ ہے۔ تقریباً ایک سو گھروں کی آبادی ہے ایک بڑی مسجد کھجوروں کے باغات شفاخانہ ڈاک خانہ پولیس چوکی اور ابتدائی مدارس بھی ہیں تجارتی منڈی بھی ہے قرب و جوار کے لوگ یہاں خرید و فروخت

کرنے آتے ہیں۔ یہاں کی پیداوار کھجور شہد اور روغن
 بلساں ہے تربوز خربوزہ اور انڈے فراوانی سے ملتے ہیں۔
 شہدائے بدر کے مزارات کے پاس ایک ٹیلے پر مسجد
 عریش ہے۔ آنحضرتؐ نے دوران جنگ میں یہیں قیام
 فرمایا تھا۔ میدان کے ایک کونے میں ایک شیریں
 پانی کا کنواں بھی ہے جو بدر کے نام سے مشہور
 ہے۔ قریہ کے درمیان سے ایک چھوٹی سی نہر گذرتی
 ہے۔ جس کا پانی نمکین ہے۔ میدان میں ریت کا ایک
 پہاڑ ہے جس کی ریت سموم و صرصر سے بھی نہیں
 اڑتی۔ ماحول دیکھ کر محسوس ہوتا ہے کہ جنگ بدر
 شاید حال ہی میں لڑی گئی ہے۔ یہ جنگ دراصل
 ابتدائے اسلام میں حق و باطل کی فیصلہ کن جنگ ہے
 ایک طرف اسلام کے تین سو تیرہ مجاہد سر بکف۔
 دوسری جانب لاتعداد قریش مکہ بڑے طنطنے تکبر اور
 ساز و سامان جنگ سے لیس۔ ابوجہل عتبہ امیہ جسے
 امرأ۔ یعنی کفر اپنی پوری پوری طاقت کے ساتھ میدان
 کارزار میں آیا ہے۔ اور مسلمان چند اللہ کے بندے
 رسولؐ اللہ کے ہمراہ بظاہر ناتوان بھوکے پیاسے بے یار
 و مددگار دو گھوڑے چند زرہیں اور ٹوٹی پھوٹی تلواریں
 اسلحہ جنگ نہ ہونے کے برابر۔ زمین رتیلی اونٹوں کے
 پاؤں دھنستے جا رہے ہیں۔ پانی پر اغیار کا قبضہ۔
 لیکن رحمت خداوندی پر اس لگائے۔ اللہ تعالیٰ اپنے کرم

سے میدان بدر کو باران رحمت سے نواز دیتا ہے۔ گرد جم جاتی ہے ہوا خوشگوار ہو جاتی ہے۔ مسلمان پانی کے ارد گرد سینڈھ بنا کر حوض بنا لیتے ہیں۔ وضو کرتے ہیں نہاتے ہیں مویشوں کو پانی پلاتے ہیں۔ اور تازہ دم ہو کر گہری نیند سو جاتے ہیں۔ اللہ تعالیٰ کی حکمت دیکھئے یہی بارش کفار کے لئے زحمت بن جاتی ہے۔ پانی کی وجہ سے میدان دلدل بن جاتا ہے۔ چلنا پھرنا محال ہو جاتا ہے۔ قرآن پاک سورہ انفال اور آل عمران میں اس واقعہ کا ذکر کرتا ہے۔ بسا اوقات میدان کارزار میں چھوٹے چھوٹے واقعات دور رس نتائج پیدا کر دیتے ہیں۔ مولانا ابوالکلام آزاد مرحوم بھی اس طرف اشارہ کرتے ہیں کہ اس بارش نے میدان بدر بلکہ عرب کا نقشہ بدل دیا۔ اگر بدر میں اس دن بارش نہ ہوتی۔ تو شاید عرب کی تاریخ اس سے مختلف ہوتی۔ اس طرح اگر واٹر لو کے میدان میں بارش نہ ہوتی تو شاید یورپ کی تاریخ اس نہج پر نہ لکھی جاتی۔ نیپولین اعظم کو بارہ گھنٹے بارش کی وجہ سے زمین خشک ہو جانے کا انتظار کرنا پڑا اس اثنا میں انگریزوں کو کمک پہنچ گئی اور نیپولین کی فتح شکست میں تبدیل ہو گئی۔ فرانس کا مورخ اس بارش کو بڑے درد ناک الفاظ میں یاد کرتا ہے۔ اسی طرح کفار مکہ کے لئے بدر کی بارش باعث

شکست بن گئی - اور مسلمانوں کے فتح و نصرت کی
نوید -

حضور سرور[ؐ] کائنات رات بھر محویت کے عالم میں
دونوں ہاتھ پھیلائے اللہ تعالیٰ سے امداد طلب کرتے رہے -
نیز دعا کرتے رہے کہ اے کون و مکان کے مالک نصرت
و امداد کا وعدہ پورا فرما - کبھی سجدے میں گر جاتے
اور بارگاہ خداوندی میں عرض کرتے - کہ اے اللہ یہ تیرے
نا چیز بندے اگر آج کفار سے شکست کھا گئے - تو دنیا
میں حشر تک تیرا نام لینے والا کوئی باقی نہ رہے گا -
دوسرے دن فوجیں مقابل ہوتی ہیں - کفر اور اسلام
ٹکراتے ہیں - جنگ انتہائی سخت مراحل میں داخل ہو
جاتی ہے کشتوں کے پشتے لگ جاتے ہیں - جب گھمسان
کا رن پڑنا ہے تو آنحضرت[ؐ] ایک مٹھی بھر ریت اٹھا کر
کفار کی طرف پھینکتے ہیں - اللہ تعالیٰ اپنا وعدہ پورا کرتا
ہے - اسلام کی امداد کے لئے فرشتے انسانی شکل میں نازل
ہوتے ہیں - ابوجہل امیہ عتبہ قتل ہو جاتے ہیں - دوسرے
نامور سرداران قریش بھی کھیت رہتے ہیں - حق غالب ہوتا
ہے اور کفر مغلوب - قبل از جنگ جہاں جہاں آنحضرت[ؐ]
نے نام بنام متقولوں کے نشان دیئے تھے - عتبہ امیہ ابوجہل
وہیں ڈھیر ہوتے ہیں - باطل کو شکست فاش ہوتی ہے -
اور مسلمانوں کو فتح - چودہ مسلمان شہید ہوتے ہیں اور

ستر کفار ہلاک ہوتے ہیں - شہدائے بدر کو بصد عزت و احترام دفن کر دیا جاتا ہے - کفار کے لاشے ایک گڑھے میں ڈال دیئے جاتے ہیں - اور تاجدارؑ کون و مکان کی قیادت میں لشکر اسلام معہ مال غنیمت مظفر و منصور مدینہ منورہ پہنچ جاتا ہے -

راستہ کے آبار (کنوئیں)

آبار حصائی - آبار بدر - بئر المسجد - بئر حسانی اور آباد علیؑ -

مساجد

مسجد فتح مکہ سے ایک منزل پر ہے - مسجد ذوالحلیفہ اہل مدینہ کی میقات ہے - مسجد عرق الطیبہ - یہاں آنحضرتؑ نے نماز ادا فرمائی - ایک روایت ہے کہ اس جگہ ستر نبیوںؑ نے نمازیں ادا کی ہیں - مسجد العضرا مدینہ منورہ سے تین دن کے راستہ پر ہے اس جگہ ابو عبیدرؓ بن حارث کا مزار ہے - آپ غزوہ بدر میں زخمی ہوئے اور یہاں پہنچ کر شہید ہو گئے - مسجد صرف وادی فاطمہؓ سے تین میل دور ہے جہاں ام المومنین حضرت میمونہؓ کا آنحضرتؑ سے نکاح ہوا -



دیار حبیب پاک صل الله علیہ وسلم

خاک طیبہ از دو عالم خوشتر است
ایں خنک شہرے کہ ایں جا دلبر است



مدینہ منورہ

مکہ کے عین شمال میں تقریباً تین سو گیارہ میل کے فاصلہ پر ۳۹ طول بلد اور ۲۴ عرض بلد پر واقعہ ہے۔ جس کے چہار طرف دوہری فصیل تھی۔ لیکن اب نہیں ہے۔ مضافات میں جنوب کی طرف جبل عسیر اور شمال کی جانب احد ہے۔ مدینہ منورہ وہ پاک سر زمین اور مبارک شہر ہے جو خدائے بزرگ و برتر کے بعد سب سے افضل ہستی پیغمبرؐ آخر الزماں حضرت محمدؐ مصطفیٰ احمدؐ مجتبیٰ صل اللہ علیہ و سلم کو اپنے دامن آغوش میں لئے ہوئے ہے۔ اور اس جگہ وہ ذات گرامی آرام فرما ہے۔ جو ساری مخلوق سے برتر اور لوح و قلم کی زینت ہے۔ یہی وہ تابناک و دلاویز خطہ ہے۔ جس کی خاک پاک کو حضور سرکارؐ دو عالم کی قدمبوسی کا شرف حاصل ہے۔

اسی جگہ روز و شب درود و سلام کی نغمہ ریزیاں
 سامعہ نواز ہوتی رہتی ہیں۔ فرشتے اور انسان سلام و
 صلوات کے لئے حاضری کو زندگی کا حاصل سمجھتے
 ہیں۔ اور یہی وہ مقدس بارگاہ ہے جس کی نسبت عزت
 بخاری نے کہا ہے۔

ادب گاہسیت زیر آسمان از عرش نازک تر
 نفس گم کردہ می آید جنید و بازید این جا

مکہ معظمہ اور مدینہ منورہ بالا اتفاق تمام بلاد
 مشرق و مغرب سے افضل ترین مقامات ہیں۔ امام شافعی
 اور امام احمد بن حنبل کے نزدیک مکہ افضل ہے
 اور امام مالک کی رائے میں مدینہ منورہ افضل ہے۔
 البتہ مدینہ منورہ کا وہ حصہ جو حضور سرکارؐ دو عالم
 کے جسم اطہر سے ملا ہوا ہے۔ بالا اتفاق تمام کائنات
 سے افضل ہے۔ حتیٰ کہ مسجد الحرام اور عرش و کرسی
 سے بھی افضل تر مانا جاتا ہے۔ مدینہ منورہ مکہ کے بعد
 دوسرا حرم ہے جہاں نماز کا ثواب پچاس ہزار گنا
 زیادہ ہے۔

حج و زیارت کے دلگداز مناظر سے بہرہ اندوز
 ہونے کے بعد انسان دیر تک وہی کیفیات محسوس کرتا

ہے مگر میرا تاثر یہ ہے۔ کہ مکہ میں جلال و جبروت
ہے عظمت و ہیبت ہے درد و کرب ہے حسرت ہے
بے چینی ہے بے کلی ہے حیرت اور رقت ہے۔

لیکن مدینہ منورہ میں سر تا سر جمال و رحمت
ہے محبت ہے شفقت ہے یہاں جو کیفیات دل پر طاری
ہوتی ہیں۔ وہ محسوس تو کی جا سکتی ہیں۔ لیکن
ان کو الفاظ کا جامہ نہیں پہنایا جا سکتا۔ اور جو
واردات یہاں قلب و دماغ پر گذرتے ہیں انہیں بیان
کرنے کے لئے تاب سخن نہیں۔

وعدہ وصل چوں شود نزر یک

آتش شوق تیز تر گردد

شہشاہ^۴ دو عالم کو امت کی خطائیں اور غلطیاں
ناگوار نہیں گذرتیں۔ بلکہ آپ کی شان رحمت اللعالمین^۴
در اقدس پر حاضر ہونے والے خطا کاروں کو دامن عاطفت
میں چھپا لیتی ہے۔ گنہگاروں کو معاف کر دیتی ہے۔
بخش دیتی ہے۔ دراصل خواجہ^۴ کون و مکان کی
عظمت بے حدود اور رحمت بے کراں کے سامنے امت
کے بے نواؤں کی لغزشیں کوئی حقیقت نہیں رکھتیں۔

مدینہ منورہ کی حدود میں پہنچ کر بے اختیار
چیخیں نکل جاتی ہیں۔ رو رو کر ہچکی بندھ جاتی

ہے آنسوؤں کے سیل رواں کے بعد تمام بے چینی اور بے
 تابی از خود ختم ہو جاتی ہے۔ سکون اور اطمینان
 قلب حاصل ہو جاتا ہے۔ یعنی حضورؐ انور کے قدموں
 میں پہنچ کر انسان دنیا و مافیہا سے بے نیاز ہو
 جاتا ہے۔

ع۔ سر ایس جا سجدہ ایس جا

بندگی ایس جا قرار ایس جا

روضہ اقدس

مسجد نبویؐ کے جنوب مشرقی کونہ میں تانبے
 اور پیتل کی جالی میں گھرا ہوا حضرت عائشہ صدیقہؓ
 کا حجرہ ہے جس میں حضور سرکارؐ دو جہاں حضرت
 ابوبکرؓ صدیق اور حضرت عمرؓ فاروق محو استراحت
 ہیں۔ شمالی جانب حضرت فاطمہؓ کا حجرہ ہے۔ اس کا
 طول چوبیس فٹ اور عرض بائیس فٹ ہے مضبوط ستونوں کے
 اوپر گنبد خضرا ہے روضہ اقدس کے پانچ دروازے ہیں مغرب
 کی طرف باب وفود اور باب توبہ آنحضرتؐ انہی دروازوں سے
 مسجد نبویؐ میں تشریف لایا کرتے۔ باب تہجد شمال کی جانب
 ہے اور باب فاطمہؓ مشرق کی طرف ہے اور جنوبی جانب ماجہہ
 شریف کے قریب ایک چھوٹا سا دروازہ ہے۔ پیتل کی جالی

کے اندر چار فٹ کے فاصلہ پر صندل کی جالی ہے جس پر سبز
 رنگ کے ریشمی پردے لٹکے ہوئے ہیں۔ پردوں پر کلمہ
 طیبہ اور قرآنی آیات لکھی ہوئی ہیں لیکن یہ پردے اب
 بوسیدہ ہو چکے ہیں۔ رنگ بھی خراب ہو چکا ہے جا بجا
 پھٹ چکے ہیں۔ پاکستان کے وزیر اعظم لیاقت علی خاں
 مرحوم نے ایک مرتبہ سعودی حکومت کو پیشکش کی
 تھی۔ کہ روضہ اطہر کے پردے تبدیل کرنے اور گنبد
 خضرا پر سبز رنگ لگانے کی اجازت دی جائے۔ لیکن
 سعودی حکومت نے اس پیشکش کو نامنظور کر دیا تھا۔
 روضہ اطہر پر غلاف سب سے پہلے ہارون رشید کی والدہ
 خیزران نے چڑھایا تھا۔ جس جگہ آنحضرتؐ کے حجرہ کے
 دروازے تھے۔ تقریباً اسی جگہ باب بنائے گئے ہیں۔ اسی
 طرح جہاں آنحضرتؐ کے حجرہ کی کھڑکیاں تھیں وہاں ریاض
 الخبتہ کی طرف جالی میں کھڑکیوں کے چھوٹے چھوٹے
 نشانات بنائے گئے ہیں۔ تاکہ یادگار قائم رہے۔ صندل کی
 جالی کے اندرونی طرف چار فٹ پر دہات کی دیوار ہے۔ اس
 کے اندر حضرت عمر رضی بن عبدالعزیز کی تعمیر کردہ پانچ
 گوشہ عمارت ہے اور اس کے اندرونی طرف حضرت عائشہؓ
 صدیقہ کا حجرہ مبارک اپنی پہلی حالت میں موجود ہے۔
 واللہ اعلم بالصواب کیونکہ یہ مقام اسرار ہے حضرت عائشہ
 کے حجرہ کا دروازہ سیدنا عمر فاروق رضی کے دفن ہونے کے بعد

نہیں کھلا البتہ بیرونی دیواروں کی مرمت ہوتی رہی -
 جب نورالدینؒ زنگی نے سیسہ کی دیواریں آٹھ فٹ گہری
 اور دس فٹ اونچی بنوائیں - تو اس کے بعد گذشتہ ایک
 ہزار سال سے انسانی نظر اس مقام تک باریاب نہیں ہو
 سکی - البتہ قدیم کتب اور صاحب حال لوگوں کی سینہ بہ
 سینہ روایتیں ضرور ملتی ہیں -

روضہ اطہر میں جالی کے اندر جنوبی جانب ایک
 بڑا قرآن حکیم رکھا ہوا تھا - لیکن اب اٹھا دیا گیا ہے -
 کہا جاتا ہے یہ قرآن حکیم ان میں سے ایک تھا - جو
 حضرت عثمانؓ کے زمانہ میں لکھے گئے تھے - ان میں سے
 ایک قرآن کریم کا نسخہ ماسکو کے عجائب خانہ میں محفوظ ہے -
 اس پر حضرت عثمانؓ کے خون کے چھنیٹے پڑے ہوئے
 ہیں - جب آپ شہید کئے گئے تو محو تلاوت تھے -

روضہ اقدس کو سال میں تین مرتبہ ربیع الاول رجب اور ذی
 قعد میں غسل دیا جاتا ہے اور غسل کا پانی بطور تبرک
 تقسیم کر دیا جاتا ہے -

مسجد نبویؐ کے سات ستون ہیں - ان کو اسطوان
 رحمت کہا جاتا ہے - ان کے نیچے کے حصہ پر سفید پلستر
 کیا گیا ہے - یہ حضورؐ اکرم کے زمانہ کی مسجد کی چھت
 کے نشان ہیں - ان ستونوں کی دھاریوں پر سنہری کام ہوا

ہے - پہلی قطار میں چار ستون ہیں - یہی ریاض الخبتہ کی
 حدود ہیں - باقی ستون سرخ رنگ کے ہیں - ان پر بھی
 طلائی دھاریاں ہیں - یہ مسجد نبویؐ کے صحن کے نشان
 ہیں - ان پر کھجوروں کے درخت کے خاکے بنائے گئے ہیں
 یہ اس بات کی علامت ہیں - کہ یہ ستون آنحضرتؐ کے
 زمانہ میں کجھور کے تھے - ۱ - ستون حنانہ یہ کجھور
 کا تنہ تھا - جب حضورؐ اکرم خطبہ کے لئے منبر پر منتقل
 ہو گئے - تو اس کے رونے کی آواز آئی - آپ نے اسے تسلی
 دی - پھر یہ مسجد نبویؐ میں محراب کے قریب دفن کر
 دیا گیا - ۲ - ستون حرس جب آنحضرتؐ حجرہ میں تشریف
 لے جاتے تو صحابہ رضی اللہ عنہم اس جگہ پہرہ دیا کرتے - ۳ - ستون
 توبہ حضرت ابولبابہ رضی اللہ عنہ صحابی سے غزوہ تبوک میں کوتاہی
 سرزد ہو گئی - تو آپ نے اس ستون کے ساتھ خود کو
 باندھ لیا - جب توبہ قبول ہوئی - تو کھولے گئے - ۴ -
 ستون وفود یہاں حضور سرکارؐ دو عالم بیرونی وفود سے
 ملاقات فرمایا کرتے - ۵ - ستون جبرئیلؑ - جناب روح
 الامینؑ حضرت وصیہ رضی اللہ عنہا کی انسانی شکل و صورت اختیار کر
 کے یہاں تشریف لائے - ۶ - ستون سریر اس جگہ رسولؐ
 مقبول نے اعتکاف کے لئے مسجد میں قیام فرمایا - ۷ - ستون
 عائشہ رضی اللہ عنہا صدیقہ حضورؐ اکرم نے فرمایا مسجد میں یہ جگہ
 بہت متبرک ہے اگر لوگوں کو اس کی خیر و برکت کا

علم ہوتا تو یہاں نماز ادا کرنے کے لئے قرعہ اندازی کرتے۔

ماجدہ شریف

یہ پیتل کی جالی میں تین گول جھروکے ہیں۔ مغربی جانب پہلا سوراخ آنحضرتؐ کے رخ انور کے سامنے ہے دوسرے اور تیسرے جھروکے کے سامنے جناب ابوبکرؓ صدیق اور عمرؓ فاروق کے رخ مبارک ہیں۔ ان جھروکوں کے درمیان بھی پیتل کی جالی کا ایک دروازہ ہے۔ لیکن یہ کھولا نہیں جاتا۔ البتہ جب کبھی جملہ مسلمانوں پر کسی قسم کی کوئی داخلی یا خارجی مصیبت نازل ہو تو اسے کھول کر بارگاہِ الہی میں دعا کی جاتی ہے اور اللہ تعالیٰ بحرمت رسولؐ اکرم دعا کرنے والوں کو اس آلام سے نجات بخش دیتے ہیں۔ آج سے ایک صدی پشتر رفاعی خاندان کے ایک بزرگ نے جھروکے کے سامنے حاضر ہو کر جب الصلوات والسلام وعلیک یا رسولؐ اللہ عرض کیا۔ تو اندر سے مصافحہ کے لئے ہاتھ نکلا۔ جسے عام لوگوں نے بھی دیکھا۔ یہ خاندان ہنوز مدینہ منورہ میں آباد ہے۔

ریاض الجنۃ

مسجد نبویؐ میں سفید ستونوں کے درمیان وہ حصہ ہے جسے آنحضرتؐ نے مسجد نبویؐ کی صورت میں تعمیر

فرمایا جس کی لمبائی ۸۸ فٹ اور عرض ۶ فٹ ہے۔ اس کے متعلق حضور سرکارؐ دو عالم کا فرمان ہے کہ یہی و منبری روضہ من ریاض الجنۃ۔ میرے منبر سے میرے گھر تک جنت کا ٹکڑا ہے۔ یا تو جنت یہاں پیا ہو گی یا یہ جگہ جنت میں اٹھالی جائے گی۔ اس میں نماز ادا کرنا بڑی فضیلت ہے۔

رافم الحروف جب ریاض الجنۃ میں پہنچا۔ تو معاً خیال پیدا ہوا کہ باری تعالیٰ کا فرمان ہے حضرت آدمؑ کی اولاد میں سے جو فرد جنت میں بھیج دیا جائیگا وہ ہمیشہ جنت الفردوس میں رہے گا۔ اور سرکارؐ دو عالم ﷺ کا ارشاد گرامی ہے۔ کہ ریاض الخبتہ جنت کا ٹکڑا ہے۔ دونوں باتیں مصدقہ ہیں۔ اور میں اس وقت ریاض الجنۃ میں ہوں بے ساختہ دعا کے لئے ہاتھ اٹھے کہ اے مالک الملک حشر میں کرم فرمانا۔

منبر

ریاض الجنۃ کی مغربی جانب ایک طویل اور بلند سنگ مرمر کا بنا ہوا خوب صورت منبر رکھا ہوا ہے۔ جس پر پیچی کاری کا کام ہوا ہے۔ سلطان مراد نے اسے تعمیر کرایا۔

محراب نبویؐ

مسجد نبویؐ میں تین محراب ہیں ایک محراب عثمانیؓ جنوبی دیوار میں ہے۔ ایک محراب تہجد شمال کی جانب ہے۔ یہاں آنحضرتؐ اپنے حجرہ میں نماز تہجد ادا فرمایا کرتے اور تیسرا محراب نبویؐ ہے اس میں آنحضرتؐ امامت فرمایا کرتے تھے۔ سلاطین اسلام کے ادب و احترام کی ایک مثال ملاحظہ فرمائیے۔ کہ جب محراب نبویؐ کی بنیاد اٹھائی گئی۔ تو محراب کی عمارت میں وہ جگہ مستور کر دی گئی جہاں رسولؐ اکرم کی جبین مبارک سجدہ ریز ہوتی تھی۔ کہ مبادا امت کے کسی فرد کے قدم سجدہ گاہ نبویؐ پر آ پڑیں۔ اور جس جگہ فخرؓ موجودات کے قدم مبارک ہوتے تھے۔ وہاں محراب کی گولائی بنا دی گئی۔ اور بوقت سجدہ وہاں اب امت کی پیشانی آتی ہے۔ یہاں نفل ادا کرنا بڑی فضیلت ہے۔

باب توبہ کے مقابل سیدنا ابوبکرؓ صدیق کا مکان تھا۔ جسے توسیع کے وقت مسجد نبویؐ میں شامل کر لیا گیا تھا۔ لیکن آپ کے ارشاد کے مطابق ابوبکرؓ کے مکان کی کھڑکی جانب مسجد کھلی رہے۔ یہ جگہ باب صدیقؓ کے سامنے ہے وہاں کھڑکی کا نشان بنا دیا گیا۔ ہے۔

حجرہؑ فاطمہؑ رَضِيَ اللهُ عَنْهَا

باب جبریلؑ کے مقابل حضرت فاطمہؑ کا حجرہ مبارک ہے۔ جس کے اندرونی حصہ میں برتنوں کے خاکے (ماڈل) مثلاً چکی لوٹا پیالہ اور دیگر اشیا رکھی ہوئی ہیں۔ باب فاطمہؑ ہر جمعرات کو بعد از نماز عشا کھلتا ہے۔ اور خواجہ سرا حضرات اندر جا کر صفائی کرتے ہیں۔

سرکارؑ دو عالم (کی رحلت)

بارہ ربیع الاول گیارہ ہجری بروز شنبہ ہوئی۔ حضرت ابوبکرؑ کی وفات بائیس جمادی الاول تیرہ ہجری کو ہوئی اور حضرت عمرؑ فاروق نے دو ذی الحجہ تیس ہجری کو انتقال فرمایا۔ آپ نے انتقال سے پہلے حضرت عائشہؑ صدیقہ سے روضہؑ اطہر میں اپنی قبر کے لئے اجازت طلب کی۔ جو حضرت عائشہؑ نے مرحمت فرما دی۔ حضور فخرؑ موجودات کا سر مبارک ریاض الجنۃ کی طرف ہے اور قدم مبارک باب جبریلؑ کی طرف رخ انور قبلہ یعنی جنوب کی طرف اور محو امتراحت ہیں۔ آنحضرتؑ کی چھاتی کے برابر جناب ابوبکرؑ کا سر ہے اور اسی رخ پر مدفون ہیں حضرت ابوبکرؑ کی چھاتی کے سامنے جناب عمرؑ فاروق خلیفہ ثانی دفن ہیں۔ یہ ایک عجیب اتفاق ہے۔ کہ گنبد خضرا

سنگ اسود اور باب کعبہ کا رخ پاکستان کی طرف
ہے۔

گنبد خضرا

مسجد نبویؐ کے بلند ستونوں کے اوپر چھتری نما
چھت پر ایک مضبوط ہشت پہلو منڈیر بنائی گئی ہے۔ اس
منڈیر پر جست کی دھات کا سبز گنبد جس کے دھاری نما
جوڑ ہیں پیوست کر دیا گیا ہے۔ مدینہ منورہ میں قحط
پڑا۔ تو سرکارؐ دو عالم نے عائشہ رضہ صدیقہ کو خواب میں
فرمایا۔ میرے حجرے کی چھت پر سوراخ بنا دو۔ فوراً
ارشاد کی تعمیل کی گئی۔ اس اندرونی حجرہ کے سوراخ کی
سیدھ میں چھتری نما چھت اور گنبد خضرا کے غربی پہلو
میں بھی سوراخ بنا دیا گیا ہے۔ جس پر باریک جالی لگا
دی گئی ہے کہ ہوا کا گذر ہو سکے۔ جسے سب سے پہلے
حضرت عمرؓ بن عبدالعزیز نے تعمیر کرایا۔ اور گنبد
خضرا سلطان محمود نے ۱۲۵۵ ہجری میں جست کی
دھات کا بنوایا۔ اوپر سبز رنگ لگایا اس دن سے
گنبد خضرا نام رائج ہوا۔ ۱۲۷۵ ہجری میں سلطان
عبدالحمید نے مسجد نبویؐ از سر نو تعمیر کرائی۔ تو اس
کے گنبدوں میں نقش و نگار بنوائے۔ نیز اسے آیات قرآنی
سے مزین کرایا۔ آنحضرتؐ کے اسمائے گرامی لکھائے۔

اللہ تعالیٰ کے اسمائے حسنیٰ تحریر بھی کرائے۔ یہ تمام
تحریریں اپنے وقت کے بہت بڑے کاتب جناب عبد اللہ بک
زاہدی کی ہیں۔ اس تمام عمارت پر اس زمانہ کے دس لاکھ
پونڈ ترکی خرچ آئے۔ سبز گنبد کے اوپر سونے کا سنہری
کس ہے۔

مدینہ منورہ میں میرا قیام کم و بیش بائیس دن رہا۔
میں وہاں یکم محرم کو پہنچا تھا۔ چاند کے عروج و زوال
کے دن وہیں گزرے۔ میرا مشاہدہ ہے کہ رات کو جب
چاند گنبد خضرا کے بالمقابل آتا۔ تو ماند پڑ جاتا۔ روشنی
زردی مائل ہو جاتی جیسے گہن میں آ گیا ہو۔ اور جب
سبز گنبد سے آگے نکل جاتا تو روشنی بدستور چمک
اٹھتی۔

مدینہ منورہ کے مکانات قریب سے دیکھے جائیں تو
کافی بلند نظر آتے ہیں۔ اور روضہ اقدس سے اونچے معلوم ہوتے
ہیں۔ لیکن آبادی سے باہر جا کر نظارہ کریں تو تمام مکانات
سے روضہ اقدس بلند و بالا نظر آتا ہے۔ اسی طرح آنحضرتؐ
دراز قاست نہیں تھے۔ آپ سہی قد اور موزوں قامت تھے۔
لیکن جب دوسرے لوگوں میں کھڑے ہوتے تو آپ نمایاں
اور سر بلند نظر آتے۔ محراب تہجد کے شمالی جانب اصحاب
صفہ رضی کا چبوترہ ہے۔ اب زائر یہاں بیٹھ کر تلاوت
کرتے ہیں۔

خواجہ سرا

اصحابِ رضہ صفہ کے چبوترہ پر خواجہ سرا حضرات حبشی نثراد لانبے قد فریبہ جسم سیاہ رنگ زنانہ آواز سر پر پگڑی ڈھیلی عبا کمر بند پہنے بیٹھے رہتے ہیں۔ روضہ اقدس کی صفائی اور نگرانی ان کے سپرد ہے۔ ان کو حکومت کی طرف سے وظیفہ ملتا ہے۔ مکہ معظمہ میں بیت اللہ شریف کی صفائی بھی انہی لوگوں کے سپرد ہے۔

عسکری

روضہ اطہر کی جالی کے ارد گرد حکومت کی طرف سے سپاہی متعین کر دیئے گئے ہیں۔ اگر کوئی زائر جالی کو بوسہ دے یا قریب ہی چلا جائے۔ تو تمشی کی آواز گونجتی ہے لیکن اگر عسکری کی سٹھی گرم ہو جائے۔ تو پھر اس طرف توجہ ہی نہیں دی جاتی۔

مسجد اور روضہ اقدس کی صفائی کے لئے ایک الگ جماعت بھی ہے جو بوقت اشراق اور بعد از نماز عشا روزانہ مسجد کی صفائی کرتی ہے۔ اس جماعت کو بھی حکومت کی طرف سے حق الخدمت ملتا ہے۔ اس میں عرب پٹھان اور پاکستانی خدام بھی ہیں۔

مسجد نبویؐ کے دروازے بعد از نماز عشا بند کر دیئے جاتے ہیں۔

حرم نبویؐ کے صحن میں ایک کنواں اور کجھور کا درخت تھا اب کنواں بند کر دیا گیا ہے اور کجھور کا درخت کاٹ دیا گیا ہے ان کی جگہ شمسی اور قمری گھڑی بنا دی گئی ہے۔ یہ گھڑیاں وقت اور تاریخ بتاتی تھیں مگر اب بے کار پڑی ہیں۔

مسجد نبویؐ کی اذان گاہیں مندنہ رئیسہ - مینار باب السلام باب رحمت اور مندنہ باب مجیدیہ ہیں۔ مسجد نبویؐ میں تہجد کے وقت اذان ہوتی ہے۔ یہ دستور حضرت بلال رضی اللہ عنہ کے زمانہ سے رائج ہے۔ مسجد کے مینار - دو قدیم ہیں اور دو شمالی جانب توسیع کے وقت حال ہی میں تعمیر کئے گئے ہیں۔ جنوب مشرقی مینار اس جگہ پر ہے جہاں موذن اول حضرت بلال رضی اللہ عنہ اذان دیا کرتے تھے۔ چاروں خوبصورت مینار آسمان سے سرگوشیاں کر رہے ہیں۔ موذن ان کی پہلی منزل پر جا کر اذان دیتے ہیں۔ یہاں بھی آلہ جہیر الصوت نصب ہے۔ جنوب مشرقی مینار کے ساتھ ایک حجرہ بھی ہے جہاں حضرت جبرئیلؑ امین تشریف لایا کرتے اور آنحضرتؐ اگر موجود نہ ہوتے۔ تو حضورؐ کا انتظار کرتے۔ اس جگہ کو مہبط وحی کے نام سے یاد کیا جاتا ہے۔

حرم نبویؐ

بالاتفاق بیت اللہ شریف کے بعد افضل ترین مقام ہے۔ اور مدینہ منورہ کے وسط میں واقعہ ہے کل رقبہ ۱۰ ایکڑ اور مستطیل شکل میں ہے۔ ہر چہار طرف برآمدہ بنا ہوا ہے اور ایک برآمدہ صحن کے درمیان شرقاً غرباً بنا ہوا ہے۔ جو صحن کو دو مساوی حصوں میں تقسیم کرتا ہے۔ کل ستون ۳۲۷ ہیں۔ کھلا صحن کنکروں سے مفرش ہے۔ دیواروں پر چاندی اور سونے کے محلول سے منقش آیات شریفہ لکھی ہوئی ہیں۔ جنوبی طرف سنگ سرخ کی دیواریں ہیں چھتری نما چھت گنبدوں کے اندرونی طرف اعلیٰ رسم الخط میں اسمائے باری تعالیٰ اور آیات و احادیث کندہ ہیں۔ بعض گنبدوں کے اندرونی جانب قصیدہٴ بردہ مرقوم تھا۔ جو اب سیاہی سے مٹا دیا گیا ہے۔ باقی تین طرف یعنی شرقی غربی اور شمالی جانب اب نئی تعمیر ہوئی ہے یہ عمارت سنگ زرد کی ہے۔ سنگ مرمر کے فرش پر بیش قیمت قالین بچھے ہوئے ہیں۔ مسجد اور صحن میں بجلی کی دوہیا روشنی کے ٹیوب لگے ہوئے ہیں۔ بلور کے فانوس اور قندیلیں آویزاں ہیں ہوا کے لئے بجلی کے پنکھے ہیں۔

مسجد نبویؐ کے دروازے - باب السلام با رحمت
 باب مجیدی - باب النساء باب جبریلؑ اور باب صدیق رضی
 ہیں - اب سعودی حکومت نے باب عمر رضی باب عبدالعزیز
 اور باب سعود کا اضافہ کیا ہے -

سرکارؐ دو عالم نے جب مکہ معظمہ سے ہجرت
 فرمائی - تو مسجد قبا کے قریب تین دن تک قیام فرمایا -
 بعد ازاں مدینہ منورہ تشریف لے آئے - یہاں تمام انصار
 آپ کو مہمان بنانے پر مصر تھے - آپ نے فرمایا میرا
 راستہ چھوڑ دو میری ناقہ خود فیصلہ کرے گی - چنانچہ
 اونٹنی اس جگہ آ کر بیٹھ گئی جہاں اب آپ آرام فرما
 ہیں - بعدہ حضرت ایوب رضی انصاری کے مکان کے سامنے جا بیٹھی -
 آپ نے اس جگہ کو خرید کر کچی مٹی کی دیواریں
 اٹھائیں - جس کے درمیان کھجور کے تنے کھڑے کئے -
 کھجور کی شاخوں اور پتوں کی چھت بنائی - اس مسجد
 کا رخ قبلہ اول مسجد اقصیٰ کی جانب تھا - آنحضرتؐ
 نے اپنی زندگی میں ہی اسے مربعہ شکل میں تبدیل
 کر دیا - یہ تھی سب سے پہلی مسجد جو آپ نے
 مدینہ منورہ میں تعمیر فرمائی - معمارؐ کون و مکان
 بہ نفس نفیس اس کے لئے گارا اور انٹیں اٹھاتے رہے - اس کے
 بعد حضرت عمر رضی نے ۱۷ ہجری میں شمال جنوب اور مغرب کی
 طرف زمین خرید کر اس کی توسیع کی -

حضرت عثمان رضی غنی نے ۲۹ ہجری میں چاروں طرف کمرے بنوائے اب ستون پتھر کے تھے اور چھت بھی پختہ تھی - ۸۵ ہجری میں ولید بن مالک نے مرمت کرائی - اور مشرقی جانب ازواج رضی مطہرات کے حجرے بھی مسجد میں داخل کر لئے - ۱۶۱ ہجری میں مہدی نے شمال کی جانب کچھ توسیع کی ۶۵۴ ہجری میں مسجد کے چراغ سے آگ بھڑکی اور شعلوں سے مسجد کو نقصان پہنچا - سلاطین آل عثمان چونکہ اپنے آپ کو خادم الحرمین بھی کہتے تھے - چنانہ سلطان محمود نے ۱۲۵۵ ہجری میں گنبد خضرا دہات کا بنوایا - ۱۲۷۵ ہجری میں سلطان عبدالحمید نے مسجد کی دیواریں از سر نو تعمیر کرائیں - اور ترکی رسم الخط میں آیات قرآنی اور قصائد کندہ کرائے - بعد کے خلفاء بھی جزوی طور پر اس کی مرمت اور دیکھ بھال کرتے رہے - حکومت مصر بھی اپنے عہد میں اس کی نگرانی کرتی رہی - اب حکومت سعودی نے زرکیٹر صرف کر کے شمالی صحن کی طرف توسیع کرائی ہے گنبد خضرا کی جانب تمام عمارت قائم رہنے دی گئی مگر باقی تین طرف سے ساری مسجد شہید کر کے از سر نو بنائی گئی - جو سیمنٹ لوہے اور بجری کی خوبصورت عمارت ہے - اس کے اونچے ستون اور صراحی دار محرابیں بہت بھلی معلوم ہوتی ہیں - چھت کے اوپر تار کول بچھائی گئی ہے گرمی کی وجہ سے تار کول کے قطرات نمازیوں اور قالینوں

پر گرتے رہتے ہیں۔ اور اگر کبھی بارش ہو جائے تو پانی ٹپکتا ہے۔ بجلی کا وائرنگ انڈر گراؤنڈ ہے۔ اور بجلی کے دائرہ نما ٹیوب لگائے گئے ہیں۔ جو بعد از مغرب چمکتے ہیں۔ تو بہت خوشنما معلوم ہوتے ہیں۔ پہلے حرم سے چھت کی اونچائی بھی زائد رکھی گئی ہے۔ عمارت نہایت صاف ستھری اور فرش سنگ مرمر کا ہے۔ تمام حرم میں نئے قالین بچھائے گئے ہیں۔ جو بہت قیمتی ہیں۔ پہلے قالین نکال کر مدینہ منورہ کی دوسری مساجد میں بچھا دیئے گئے ہیں۔ نئے ستون بھی سیمنٹ اور بجری کے بنائے گئے ہیں۔ لیکن معلوم نہیں ہو سکا نئے ستون پہلی مسجد کے ستونوں کی سیدھ میں کیوں نہیں؟ یعنی نئے ستونوں کی قطاریں پرانے ستونوں کی قطاروں سے ٹیڑھی ہیں۔

مسجد نبوی کی بیرونی سڑکیں کشادہ کر دی گئی ہیں۔ مسجد کے شمال کی جانب ایک بڑا صحن چھوڑا گیا ہے۔ مسجد کی مغربی جانب وضو کے لئے سبیل اور رفع حاجت کے لئے بیت الخلا بنائے گئے ہیں۔ مجھے یہ دیکھ کر انتہائی دکھ ہوا کہ مسجد نبویؐ کے ستونوں اور دیواروں کو شہید کرنے کے بعد سنگ سرخ کے جو ٹکڑے کار آمد نکلے ان کو پیشاب گاہ میں استعمال کیا گیا ہے۔ مرآة الحرمین کا مولف لکھتا ہے کہ سلطان مراد کے زمانہ میں جو کاریگر حرم نبویؐ کی تعمیر میں حصہ لے رہے تھے۔ وہ ہر وقت

با وضو رہتے تھے - نیز حفاظ کی مختلف جماعتیں ایک ایک پتھر پر قرآن پاک کے پارے ختم کرتی تھیں - لیکن اب معاشرہ کی تبدیلی کی وجہ سے نظریات بھی تبدیل ہو گئے ہیں - اب ان کو وجدانی طور پر بھی کچھ محسوس نہیں ہوتا - مسجد نبویؐ کی تعمیر کرنے والے معمار صنّاع اور کاریگر با وضو تو کجا منہ میں سگریٹ لئے کام کرتے ہیں - راقم الحروف نے حرم مکہ میں یہی کیفیت دیکھی ہے - کیونکر مسجد الحرام کی توسیع ہنوز جاری ہے - حکومت نے اخراجات اور معاوضہ دینے میں بخل سے کام نہیں لیا لیکن عملہ کی ادب ناشناسی کو کیا کہا جائے -

حضرت ایوب رضی اللہ عنہ کے مکان کے متصل آنحضرتؐ کی اونٹنی کے بیٹھنے کی جگہ ہنوز محفوظ ہے یہاں ایک محراب بنا دی گئی ہے خاص و عام یہاں پہنچ کر نفل ادا کرتے ہیں - جناب ایوب رضی اللہ عنہ کا مکان بہت متبرک ہے - سرکارؐ دو عالم اس جگہ سات ماہ تک قیام پذیر رہے - اسی جگہ ایک مشہور یہودی عالم عبداللہ بن سلام ایمان لائے - آئے تھے - فخرؐ موجودات سے بحث و مناظرہ کرنے - لیکن آپ کا چہرہ مبارک دیکھ کر پکار اٹھے - لیس بوجہک کذاب - یہ جھوٹے آدمی کا چہرہ نہیں ہو سکتا - اس جگہ ایک کنواں بھی ہے آپ نے اس کنوئیں کا پانی کثرت سے استعمال فرمایا -

امام حسنؑ حسینؑ کا مکان

جناب ابو ایوب رضی کے مکان کے سامنے ایک خوب صورت گنبد کی چھت والا سیاہ پتھر کا مکان ہے آج کل یہاں لائبریری ہے۔ اب مصری حجاج بھی یہاں قیام کرتے ہیں۔

مشہد سیدنا عثمانؑ غنی

اصحاب عشرہ مبشرہ کے تمام مکانات شہید کر دیئے گئے ہیں اور سڑک کو فراخ کر دیا گیا ہے۔

سلطان نور الدینؒ زنگی کے مزار کا نشان بھی باقی نہیں رہا یہ بھی سڑک میں ملا لیا گیا ہے سلطان نور الدین نے ان یہودیوں کو قتل کیا تھا۔ جہنوں نے مسجد نبویؐ کے باہر روضہ اطہر میں سرنگ لگائی تھی۔ ان یہودیوں کی قتل گاہ ایک نشان ہنوز باقی ہے۔ یہ جگہ باب جبرئیلؑ کے جنوب میں کھڑکی کے نیچے واقعہ ہے۔

زیارت جنت البقیع

یہ حرم نبویؐ کے مشرق میں ایک چار دیواری میں محصور وسیع و عریض قدیم قبرستان ہے جو دنیا کے

تمام قبرستانوں سے افضل ہے۔ عہد نبویؐ سے آج تک اہل مدینہ کا یہی قبرستان ہے۔ اس میں ہزار ہا صحابہؓ کبار (حضرت خدیجہؓ اور میمونہؓ) کے علاوہ تمام ازواجؓ مطہرات سیدنا ابراہیمؓ ابن رسولؐ اللہ حضرت عثمانؓ غنی حضرت عباسؓ امام حسنؓ سعدؓ بن ابی وقاص حضرت امام مالکؓ کے مزارات ہیں۔ اور حضرت حلیمہ سعدیہ حضرت فاطمہؓ زہرا حضرت رقیہؓ اور آپ کی پھوپھیاں بھی یہیں مدفون ہیں۔ آنحضرتؐ عموماً جمعرات کی صبح یہاں تشریف لے جاتے۔ زائرین کو اس کی زیارت کی عام اجازت ہے۔ لیکن اب نہ کوئی مزار ہے نہ لوح مزار جس سے معلوم ہو سکے۔ کہ یہ کس بزرگ ہستی کی آرام گاہ ہے۔ اب ان نفوس قدسیہ اور صاحبان مزار کی نشاندہی معلمین ہی کرتے ہیں۔ یہاں حکومت کی طرف سے عسکری بھی موجود رہتے ہیں۔ حضرت حلیمہ سعدیہ کے مزار پر سر سبز گھاس آگ رہی ہے حضرت حلیمہ نے آنحضرتؐ کو بچپن میں دودھ پلایا تھا شاید اس لئے بعد از وفات بھی ان کی چھاتی اللہ تعالیٰ نے سر سبز رکھی ہے۔

زیارت شہدائے احد

مدینہ منورہ سے تین میل شمال کی جانب جبل احد کے دامن میں ایک میدان ہے۔ یہاں ۳ ہجری میں

کفار مکہ سے لڑائی ہوئی سیدالشہداء سیدنا حمزہ رضی اللہ عنہ کا مزار مبارک یہیں ہے۔ پہاڑ کے میدان گوشے میں ایک غار ہے جہاں آنحضرتؐ نے جنگ کے وقت جب دندان مبارک شہید ہوئے تو آرام فرمایا۔ اس حق و باطل کی جنگ میں مسلمانوں کی ذرا سی کوتاہی کے باعث فتح شکست میں تبدیل ہو گئی لیکن رسولؐ اللہ کی قیادت اور صحابہ رضی اللہ عنہم کی استقامت سے اللہ تعالیٰ نے شکست کو پھر فتح میں تبدیل کر دیا۔ یہ غزوہ جانبازی اور استقلال کا بے مثال کارنامہ ہے۔ سرکارؐ دو عالم نے فرمایا جبل احد جنت کے پہاڑوں میں سے ہے نیز یہ پہاڑ ہم سے محبت کرتا ہے اور ہم اس سے محبت کرتے ہیں۔

احد کے میدان میں ۱۵ شعبان ۳ ہجری کو کفار مکہ اور مسلمانوں میں ایک زبردست جنگ ہوئی کفار غزوہ بدر کی شکست کی وجہ سے سیخ پا تھے۔ چنانچہ جوش انتقام سے برانگیختہ ہو کر سیلاب کی صورت میں مدینہ منورہ کی طرف بڑھے۔ قریش کی تعداد تین ہزار اور مسلمان صرف سات سو تھے۔ آنحضرتؐ نے پچاس مجاہدین کو درہ احد پر مقرر کر کے فرمایا اس جگہ دو نسی حالت میں بھی خالی نہ کیا جائے ورنہ مسلمانوں کی شکست کا احتمال ہوگا۔ بعض مغربی مورخ

رقمطراز ہیں۔ کہ اس مورچہ پر سپاہ مقرر کرنے سے دنیا کے بڑے بڑے جنرل سپاہ سالار اعظم حضرت محمد مصطفیٰ ﷺ صل اللہ علیہ و سلمہ کی حربی اور فنی قابلیت کے معترف ہو گئے۔ حضور ﷺ نے اسلامی علم حضرت مصعب رضی بن عمر کو عنایت فرمایا حق و باطل جب آمنے سامنے ہوئے۔ تو مسلمانوں نے میمنہ اور میسرہ پر حملہ کر دیا۔ کفار اسلامیوں کے حملہ کی تاب نہ لا سکے۔ چند لمحات میں جنگ کا پہلا مرحلہ ختم ہو گیا۔ کفار بھاگ نکلے۔ میدان خالی ہو گیا۔ تو صحابہ رضی مال غنیمت لوٹنے کی طرف متوجہ ہو گئے درہ پر عبداللہ رضی بن جبیر سالار دستہ اور دس مجاہد رہ گئے خالد رضی بن ولید اور عکرمہ نے جب درہ خالی دیکھا۔ تو لوٹ کر اچانک حملہ کر دیا یہ دس مجاہد کب تک مقابلہ کرتے معہ سالار شہید ہو گئے کفار کی فوج پوری طاقت سے مسلمانوں پر ٹوٹ پڑی۔ مسلمانوں کی صفیں درہم برہم ہو گئیں۔ کفار نے تمام قوت اس جگہ پر صرف کرنا شروع کی۔ جس جگہ رسول ﷺ خدا چند جانثاروں کے جھرمٹ میں اقامت پذیر تھے۔ صحابہ رضی پروانہ وار نثار ہو رہے تھے۔ سعد رضی بن ابی وقاص آپ سے تیر لے لے کر کفار پر پھینک رہے تھے۔ حضرت طلحہ رضی کفار کے تیر اپنے شانوں اور کمر پر روک رہے تھے۔ مشرکین کا ہر طرف سے نرغہ تھا۔ خون آشام

تلواریں چمک چمک کر آنکھوں کو خیرہ کر رہی تھیں۔ اور کفار حضور انورؐ پر ہر طرف سے یورش کر رہے تھے۔ اس وقت حضرت طلحہؓ خورشید نبوتؐ کو آگے پیچھے دائیں بائیں ہر طرف سے بچا رہے تھے۔ ایک نابکار نے ذاتؐ اقدس پر تلوار سے وار کیا حضرت طلحہؓ نے وار اپنے ہاتھ پر روکا۔ اور انگلیاں شہید ہو گئیں۔ حضرت حمزہؓ اور حضرت علیؓ نے اس جنگ میں بہادری کے وہ جوہر دکھائے۔ کہ فرشتے بھی عیش عیش کر اٹھے۔ کفار کی طرف سے عبدالعزیٰ نے دعوت مبارزت دی عمؓ رسولؐ اللہ حضرت حمزہؓ نے فوراً بڑھ کر ایک ہی وار میں اس کا کام تمام کر دیا۔ حضرت امیر حمزہؓ نے چونکہ جنگ بدر میں بھی اکثر صننادید قریش دو تہہ تیغ کیا تھا۔ اس لئے تمام مشرکین قریش ان کے خون کے پیاسے تھے۔ چنانچہ ایک غلام وحشی کو آزادی کا لالچ دے کر اس بات پر آمادہ کیا گیا۔ کہ وہ عمؓ رسولؐ اللہ پر وار کرے وحشی ایک چٹان کی گھات میں موقعہ کی تاک میں رہا۔ جب حضرت حمزہؓ قریب سے گزرے تو اس نے پیچھے سے اچانک حملہ کر دیا۔ اور حربہ اس زور سے پھینکا۔ کہ آپ زخمی ہو کر گر گئے۔ حضرت علیؓ مدد کو پہنچے۔ مگر جانثار نبوتؐ شمع حقیقت پر قربان ہو چکا تھا۔ ابوسفیان کی بیوی ہندہ نے وحشی کو اکسایا تھا۔ جب حضرت حمزہؓ شہید ہو گئے

تو ہندہ نے خنجر سے سینہ چاک کیا اور کلیجہ نکال کر چبا ڈالا۔ اس پر مشرکین نے افواہ اڑا دی کہ نعوذ باللہ سرکارؐ دو عالم بھی شہید ہو گئے ہیں۔ مسلمان یہ خبر سن کر بہت سراسیمہ ہوئے بڑے بڑے بہادر میدان پھوڑتے جا رہے تھے۔ مجاہدین اسلام کا ایک گروہ سالار اعظم رسولؐ اکرم کے ارد گرد حصار باندھے ہوئے تھا۔ بعض مجاہد بے جگری سے لڑے اور یہ کہتے ہوئے شہید ہو گئے اب اس دنیا میں رہ کر کیا کریں گے۔ کعب بن مالک انصاری نے دور سے شمع نبوتؐ کو چمکتے دیکھا تو چلا کر مسلمانوں کو بشارت دی۔ مسلمانوں رسولؐ اللہ زندہ ہیں۔ اس آواز کا خاطر خواہ اثر ہوا! مجاہدین کے حوصلے پھر بلند ہو گئے اور منتشر مسلمان رسولؐ اللہ کے قریب جمع ہونا شروع ہو گئے۔ اس وقت جنگ کی شدت نقطہٴ عروج پر تھی۔ دفعۃً عتبہ بن ابی وقاص نے ایک بڑا پتھر پھینکا۔ جس کی ضرب سے رسولؐ اکرم کا چہرہ مبارک زخمی ہو گیا اور سامنے کے دانت بھی شہید ہو گئے۔ نیز لوہے کے خود کی دو کڑیاں رخسار مبارک میں پیوست ہو گئیں۔ آپ ضرب کے صدمہ سے لڑکھڑائے اور ایک گڑھے میں گرنے ہی والے تھے کہ حضرت علی رضی اللہ عنہ اور حضرت طلحہ رضی اللہ عنہ نے سہارا دے کر سنبھالا۔ ابو عبیدہ رضی اللہ عنہ نے اپنے دانتوں سے پکڑ کر خود کی کڑیاں نکالیں۔ کفار کے تیر جناب ابو دوجانہ رضی اللہ عنہ اور

سعد رضی بن وقاص اپنے جسم پر روک رہے تھے۔ اس مرحلہ پر سرکارِ دو عالم نے ٹیلے پر کھڑے ہو کر دعا فرمائی۔ اب مسلمانوں کے قدم جمنے شروع ہو گئے۔ پہلے جنگ مدافعانہ ہو رہی تھی۔ مسلمانوں نے رسول ﷺ کو اونچی جگہ پر کھڑے دیکھ کر جوش محبت سے نعرہ بلند کیا۔ اور کفار پر حملہ آور ہوئے۔ کفار اس پرجوش حملہ کی تاب نہ لا سکے ان کے قدم اکھڑ گئے میدان کارزار سے بھاگنا شروع کر دیا۔ اسلام فتح یاب ہوا۔ کفار مکہ کی طرف جا رہے تھے۔ کہ ابوسفیان نے بھاگتے ہوئے کہا۔ آئیندہ سال پھر مقابلہ ہو گا۔ میدان جنگ میں ۸۰ صحابہ رضی شہید ہوئے سرورِ کائنات نے سیدالشہدا حضرت حمزہ رضی کی نماز جنازہ خود پڑھائی تمام شہدائے احد کو حضور ﷺ نے اپنی موجودگی میں دفن کرایا۔ خواتین اسلام نے اس جنگ میں مجاہدین کی بڑی امداد کی۔ جناب عائشہ رضی اور ام سلیم رضی مجاہدوں کو پانی پلاتی اور مرہم پٹی کرتی رہیں۔ حضرت صفیہ رضی ہاتھ میں نیزہ لئے میدان کارزار میں پھر رہی تھیں جب اپنے بھائی حضرت حمزہ رضی کی لاش پر پہنچیں تو انتہائی صبر و استقلال سے انا اللہ وانا علیہ راجعون پڑھا حضرت فاطمہ رضی نے جب رسول ﷺ کو دیکھا۔ تو رو کر گلے لپٹ گئیں۔ شہدا کو دفن کرنے کے بعد سامان حرب سنبھالا گیا۔ اور آنحضرت ﷺ معہ صحابہ رضی مدینہ منورہ تشریف لے

آئے۔ اب سیدنا حمزہ رضی اللہ عنہ اور دیگر شہداء کے مزارات کا کوئی نشان باقی نہیں۔ ایک مٹی کے چبوترے پر چند پتھر بکھرے پڑے ہیں۔ جبل احد کے دامن میں نہر ارزق بہتی ہے جس کا پانی شریں ہے۔ جبل احد میں معدنیات کے ذخائر بھی پائے جاتے ہیں۔

مدینہ منورہ کی مساجد

شہر سے جنوبی طرف دو میل کے فاصلہ پر مسجد قبا ہے۔ مسجد الحرام مسجد نبویؐ اور مسجد اقصیٰ کے بعد تمام مساجد سے افضل ہے اس کی زیارت شنبہ کے دن مسنون ہے یہاں کے نوافل عمرہ کا ثواب رکھتے ہیں۔ اس مسجد میں آنحضرتؐ کو جنوبی دیوار پر کعبۃ اللہ کی زیارت ہوئی۔ مرآة الحرمین کا مؤلف لکھتا ہے۔ اس مسجد کی جنوبی دیوار پر ایک روزن تھا۔ جس کا نام طاقتہ الکشف تھا۔ لیکن اب اسے بند کر دیا گیا ہے۔ رسولؐ اکرم نے ۱۲ ستمبر ۶۲۲ عیسوی بمطابق ۲ صفر پنجشنبہ ۱ ہجری بوقت شب مکہ معظمہ سے ہجرت فرمائی۔ اور ۱۲ دن بعد ۸ ربیع الاول بروز پیر محلہ قبا میں پہنچے ۱۳ دن یہاں قیام فرمایا۔ پھر مدینہ منورہ تشریف لے آئے۔ قرآن پاک اس مسجد کے متعلق فرماتا ہے۔ المسجد اسس التقویٰ من اول یوم الحق۔

مسجد جمعہ

مسجد قبا کے راستہ میں مشرقی جانب واقعہ ہے چھت پر پتھروں کا گنبد بنا ہوا ہے۔ اس جگہ بنو سالم آباد تھے۔ جمعہ اسی جگہ فرض ہوا اور رسول ﷺ نے پہلا جمعہ یہیں ادا کیا۔

مسجد غمامہ

یہ روضہ اطہر سے مغربی جانب سڑک پر واقعہ ہے اس مسجد میں فخر موجودات ﷺ نے عیدین کی نمازیں ادا کیں۔

مسجد سقیا

باب عنبریہ کے قریب ریلوے سٹیشن کے اندر واقعہ ہے۔ آنحضرت ﷺ نے غزوہ بدر کو جاتے ہوئے اسی جگہ نماز ادا فرمائی اور مدینہ منورہ کو حرم قرار دیا۔

مسجد اخاب یافتح

جبل سلع کے غربی کنارہ پر ہے جب غزوہ اخاب کے لئے مشرکین مکہ جمع ہو کر آئے تو مسلمانوں نے حضرت سلمان رضی فارسی کے مشورہ کے مطابق شہر کے ارد گرد خندق کھود لی اس خندق کے کھودنے میں سرکار ﷺ

دو عالم نے بہ نفس نفیس شرکت فرمائی۔ سورہ انا قتیحنا
 بھی یہیں نازل ہوئی۔ اسی جگہ کملی والے آقا بحیثیت
 سالار اعظم افواج اسلامیات خیمہ زن رہے جناب ابوبکرؓ
 صدیق عمر فاروقؓ عثمانؓ غنی اور علیؓ مرتضیٰ کے خیمے
 بھی یہاں نصب تھے۔ اس جگہ اب انہی صحابہؓ کے نام
 پر مساجد بنی ہوئی ہیں۔ ان مساجد کے سامنے کھلا میدان
 ہے جس کے مغربی کونہ میں شاہ سعود نے مدینہ کا مستقر
 تعمیر کرایا ہے یہ محل امریکی طرز پر بنا ہے صحن میں بڑا
 باغیچہ بنایا گیا ہے حکومت کا منصوبہ ہے کہ اس میدان
 میں مغل طرز تعمیر پر شالاسار لاہور کی طرح باغ بنوایا
 جائے۔

مسجد قبلتین

مدینہ منورہ کے شمال مغرب کی جانب وادی عتیق
 میں واقعہ ہے اس مسجد کی ایک محراب مسجد اقصیٰ کی
 جانب ہے اور دوسری کعبۃ اللہ کی طرف۔ تحویل کعبہ
 کا حکم یہیں نازل ہوا رسولؐ اکرمؐ دو رکعت نماز ادا
 کر چکے تھے۔ کہ رخ کی تبدیلی کا حکم ہوا بقایا دو
 رکعت نماز بیت اللہ شریف کی طرف منہ پھیر کر ادا کی۔

مسجد شمس

ایک بڑی مسجد ہے۔ اس جگہ شراب کی حرمت نازل ہوئی۔ تو قریبی وادی میں شراب کشید کرنے کی بھٹی تھی۔ حضرت ایوب رضی انصاری نے جا کر شراب کے مٹکے توڑ دیئے وادی میں شراب پانی کی طرح بہہ نکلی۔

مسجد بنی ظفر

جنت البقیع کے مشرق میں واقعہ ہے۔ ایک صحابی رضی تلاوت کر رہے تھے۔ جب ایت فکیف اذاجعنا من کل پر پہنچے۔ تو حضور آقائے عالمین نامدار آبدیدہ ہو گئے۔

مسجد اجابہ

یہ بھی جنت البقیع سے مشرقی جانب ہے۔ اب شہید کی جا چکی ہے۔ اس کا کنواں بھی خشک ہو چکا ہے۔ اور غلاظت سے اٹا پڑا ہے۔ مٹی کے چبوترے پر چند پتھر مرثیہ خوانی کر رہے ہیں۔ اس جگہ حضور سرور کون و مکان نے امت کے لئے تین دعائیں کیں۔ جن میں دو قبول ہوئیں۔
۱ اول امت قحط کا شکار نہ ہو۔ دوم ملت مجدیہ غرق ہو کر تباہ نہ ہو۔ تیسری امت میں باہم نفاق نہ ہو۔ ظاہر ہے کہ اول الذکر دونوں دعائیں قبول ہوئیں۔

مسجد ابراہیمؑ

عوالی میں مسجد قریظہ کے قریب ہے اس جگہ
کھجوروں کا بڑا باغ ہے سیدنا ابراہیمؑ ابن رسولؐ اللہ کی
ولادت یہیں ہوئی -

مسجد ابوذرؓ غفاری

جبل احد کو جاتے ہوئے داہنی جانب سڑک پر
واقعہ ہے - حضرت عبدالرحمنؓ کی روایت ہے - اس جگہ
سرکارؐ دو عالم دیر تک محو سجدہ رہے - جب استفسار کیا
گیا - تو فرمایا جبرائیل امینؑ تشریف لائے اور کہا ہے -
کہ جو مسلمان درود پڑھے گا - اس پر اللہ تعالیٰ کی رحمت
نازل ہو گی اور جو سلام پڑھے گا اس پر سلامتی - اس جگہ
جناب ابوذرؓ غفاری نے مسجد تعمیر کر دی -

مدینہ منورہ کے آبار کنوئیں

بئیر خاتم مسجد قبا کے قریب پہاڑی چشموں کا پانی
آتا تھا اور کنوآں بھرا رہتا تھا - حضور آقائےؐ نامدار اس
میں پاؤں لٹکا کر بیٹھے حضرت عثمانؓ غنی کی انگوٹھی اس
میں گر گئی - اب یہ خشک ہو چکا ہے -

بئیر حا

باب مجیدی کے سامنے ہے اس جگہ جناب ابو طلحہ رضی
کا باغ تھا آیت - لن تنا لو لبر حتی مما تنفقون - اسی جگہ
نازل ہوئی - ابو طلحہ رضی نے یہ باغ اقارب کے لئے وقف کر
دیا تھا - اب یہ کنواں ایک مکان کے گوشہ میں ہے -
اس میں آنحضرتؐ نے لعاب دہن بھی ڈالا تھا - نماز عصر
کے بعد آپ چہل قدمی کے لئے تشریف لے جاتے - اور اس
کنوئیں کا پانی نوش فرماتے اس پانی کا ذائقہ زمزم سے
ملتا ہے -

بئیر رومہ

مدینہ منورہ سے تین میل کے فاصلہ پر وادی عتیق
میں واقعہ ہے یہ کنواں ایک یہودی کا تھا - اور وہ اس کا
پانی مسلمانوں کے پاس بیچتا تھا - حضرت عثمان رضی
نے نصف کنواں خرید کر مسلمانوں کے لئے وقف کر دیا -
اس طرح مسلمان دو دن کے لئے پانی بھر لیتے آخر یہودی
نے کنوئیں کا دوسرا حصہ بھی فروخت کر دیا - پہلا نصف
بارہ ہزار اور دوسرا نصف آٹھ ہزار درہم میں خریدا گیا -

بئیر عروہ

یہ حدود مدینہ سے باہر ہے۔ حجاج بغیر اجازت کے نہیں جا سکتے اس کنوئیں کا پانی درد گردہ اور ریگ مٹانہ کے لئے بے حد مفید ہے۔ اس کے قریب ایک مسجد ہے جس کے متعلق روایت ہے کہ حضرت خضرؑ علیہ السلام اکثر جمعہ کے دن عصر کی نماز یہاں ادا فرماتے ہیں۔ اس جگہ سبزہ تو نہیں لیکن یہ اہل مدینہ کی سیر گاہ بن گیا ہے۔ عصر کے بعد لوگ بسوں پر سوار ہو کر یہاں آ جاتے ہیں۔ پانی پیتے ہیں قہوہ کی چسکی لیتے ہیں۔ اور مغرب کے وقت واپس مدینہ منورہ پہنچ جاتے ہیں۔

ان آبار اور مساجد کے علاوہ اور بھی بہت سی مساجد اور کنوئیں آنحضرتؐ کے زمانہ میں بھی تھیں۔ اب تو مدینہ منورہ کے ہر محلہ میں مسجد اور گھر گھر کنوئیں ٹیوب ویل لگے ہوئے ہیں۔ کھجور سے باغات انگور کی بیلیں ہر قسم کے پھل سبزیاں ترکاریاں پیدا ہوتی ہیں۔ علاقہ بھن زرخیز ہے۔ مٹی میں بھی نم ہے۔ اور زمین سونا اگل رہی ہے۔

مدینہ منورہ کے تاریخی مقامات

دار ابوبکر رضی اللہ عنہ کے قریب آج کل دار سلیمان کے نام سے مشہور ہے۔

دار عثمان ^{رض} غنی

کبھی رباط عثمان ^{رض} کے نام سے مشہور تھا۔ لیکن اب تمام مکانات گرا دیئے گئے۔

دار خالد ^{رض} بن ولید

کبھی رباط خالد ^{رض} کہلاتا تھا۔ لیکن اب اسے گرا کر حکومت نے ایک بڑا محل بنوایا اور ملک غلام محمد سابق گورنر جنرل پاکستان کو ہدیہ دے دیا۔ یہ مکان جدید طرز کا پیلس ہے۔ قد آدم آئینے صوفے فرنیچر قالین فانوس ٹب لفٹ اور دیگر سامان آرائیش سے لیس ایر کنڈیشنڈ بھی ہے۔ اب یہ مکان ملک صاحب کی اولاد کے نام ہے۔ اللہ اللہ۔

ع - زاغوں کے تصرف میں عقابوں کے نشیمن۔

فاعتبر واولو بصار

مزار حضرت عبداللہ بن عبدالمطلب

سرکار ^{رض} دو عالم کے والد مکرم کا مزار باب السلام کے مقابل ایک محلہ میں واقعہ ہے۔ جس کے دروازے اب اینٹوں سے چن دیئے گئے ہیں۔ اس مقبرہ کے دروازہ پر ایک کتبہ لگا ہوا ہے۔ ”مزار جناب عبداللہ والد پیغمبر

علیہ السلام، حضرت عبداللہ کا انتقال فخر موجوداتؑ کی ولادت سے چار ماہ پیشتر ہوا۔ تیس سال کی عمر تھی۔ کسی کام کے لئے یثرب آئے۔ ایک دوست کے پاس قیام کیا۔ یہیں بیمار ہوئے اور انتقال ہو گیا۔ دوست نے حق دوستی ادا کرتے ہوئے بجائے قبرستان کے اپنے مکان کے سامنے دفن کیا۔ کملیؑ والے آقا کی والدہ محترمہ حضرت آمنہ کا انتقال بھی یثرب کی حدود میں ہوا تھا۔ ان دنوں آپ کی عمر چھ برس تھی۔ آپ کبھی کبھی والدہ محترمہ اور والد مکرم کے مزارات پر تشریف لے جایا کرتے۔

محراب سجدہ

بڑے ڈاکخانہ کے عقب میں ایک چھوٹی سی پہاڑی پر محراب بنا ہوا ہے۔ ترکان احرار نے اسے محراب کی شکل دی تھی۔ اس کے متعلق روایت ہے۔ کہ جبرئیلؑ امین نے ایک دن سرکارؑ دو عالم سے کہا۔ کہ آپ کی امت کے کچھ لوگ دوزخ میں بھی جائیں گے۔ آپ کو یہ سن کر بہت قلق ہوا آپ کسی کو اطلاع دینے بغیر اس جگہ تشریف لے آئے اور دو دن تک گھر واپس نہیں گئے اہل بیتؑ اور صحابہؑ کبار کو بہت تشویش ہوئی۔ آپ کو جگہ جگہ تلاش کیا گیا۔ لیکن آپ کے متعلق کچھ معلوم نہ ہو سکا۔

تیسرے دن جناب ابوبکرؓ جناب علیؓ اور حضرت
 فاطمہؓ آپ کو تلاش کرتے ہوئے اس طرف آ نکلیے۔ تو ایک
 چرواہے نے بتایا۔ ایک آدمی اس پہاڑی پر سر سجدہ میں
 رکھے رو رہا ہے۔ میری بکریاں اس طرف منہ کر کے
 کھڑی ہو جاتی ہیں اور چرنا چھوڑ دیتی ہیں۔ یہ لوگ
 یہاں پہنچے۔ تو دیکھا۔ کملی والےؓ آقا ایک غار کے
 کونہ میں سجدہ ریز ہیں اور رو کر امت کی بخشش کے
 لئے دعا کر رہے ہیں۔ حضرت فاطمہؓ بے تاب ہو کر آپ
 سے لپٹ گئیں اور عرض کیا یا رسولؐ اللہ آپ تین دن سے
 کچھ کھائے پئے بغیر بھوکے پیاسے یہاں اشکبار ہیں۔ آپ
 نے فرمایا میں اس وقت سر سجدہ سے نہیں اٹھاؤں گا۔ جب
 تک اللہ تعالیٰ کی طرف سے بشارت نہ ملے گی۔ کہ امت
 مجددیہؓ دوزخ میں نہیں جائیگی۔ یہ سن کر تمام اہل بیت
 اور صحابہؓ بھی سر بسجود ہو گئے اور امت کے لئے دعا
 کرنے لگے۔ معاً جبرئیلؑ امین نازل ہوئے اور فرمایا یا
 رسولؐ اللہ سر سجدہ سے اٹھا لیجیئے ذات باری نے فرمایا
 ہے۔ کہ امت مجددیہؓ میں جس شخص کی آپ سفارش کریں
 گے اسے جنت میں داخل کر دیا جائے گا۔ کملی والےؓ آقا
 نے اللہ کا شکر ادا کیا اور واپس گھر تشریف لے آئے۔

مدینہ منورہ کا موسم

صبح کے وقت سرد - دوپہر کے بعد گرم اور بعد از
مغرب ہوا میں خنکی پیدا ہو جاتی ہے - پانی ہاضم شریں
اور دافع امراض ہے -

صنعتیں

ہنوز عالم طفلی میں ہیں - گھویلو صنعتوں میں مولانا
حسین احمد مدنی مرحوم کے برادر خورد جناب محمود
صاحب کے دو تین برف خانے ہیں - آپ مدینہ منورہ کے
اسرائیل سے ہیں - شہر سے تقریباً بارہ میل پر ایک جھیل
عاقول نامی واقعہ ہے جسے دیکھ کر کشمیر یاد آ جاتا ہے اس کا
پانی ٹھنڈا اور شریں ہے - ارد گرد سبزہ بھی ہے - کچھ
لوگوں نے یہاں مکانات بھی بنا لئے ہیں - اور
گرمی کے موسم میں یہاں نقل مکانی کر لیتے ہیں -
اس جھیل کے قریب ایک جرمن انجینئر نے ایک پلانٹ
نصب کیا ہے جہاں بیلٹ سسٹم پر انیشیں تیار ہوتی
ہیں بیلٹ پر کام کرنے کے لئے کچھ مزدور ملازم ہیں -
باقی کام خود بخود مشینیں کرتی ہیں - خود ہی انیشیں
بناتی اور پکاتی ہیں - اس کے باوجود مدینہ منورہ میں
انیٹوں کا نرخ - ۱۰۰/- ریال فی ہزار ہے -

تبرکات

دوران قیام میں سنا تھا کہ مدینہ منورہ میں کملیؑ والے آقا کے تبرکات بھی ہیں۔ جو ایک بزرگ کے مکان پر رکھے ہوئے ہیں اور زائر وہاں پہنچ کر زیارت بھی کرتے ہیں۔ ان تبرکات میں ایک کمان ایک تیر اور ایک پیالہ ہے یہ بھی کہا جاتا ہے۔ کہ یہ کمان جنگ بدر میں سرکارؐ دو عالم کے ہاتھ میں تھی۔ اور اس کمان پر حضورؐ پر نور کا اسم گرامی بھی درج ہے۔ لیکن مجھے زیارت نہیں ہو سکی۔

مدینہ منورہ کے کئی بارونق بازار ہیں۔ مگر جس بازار کی حدود حضورؐ نے مقرر فرمائی تھیں اس کا نام مناخہ ہے اور اب تک یہی بازار سب سے بڑی تجارتی منڈی ہے۔ بسوں کا اڈا بھی اسی بازار کے کونہ پر ہے۔

ایک لطیفہ

حکومت سعودیہ کی چیکنگ پوسٹ مرحوم ریلوے سٹیشن پر واقعہ ہے سٹیشن کے قریب ہنوز ریلوے کی پڑھی بچھی ہوئی ہے۔ انجن شیڈ بھی ہے پانی اور تیل کے ٹینک بھی ہیں۔ کانٹا بدلنے کا کیمین بھی ہے مال گاڑی کے ایک دو ڈبے اور ایک دو انجن بھی موجود ہیں۔ جب حجاز فتح ہوا تو ایک عمائد سلطنت نے پوچھا یہ کیا ہے؟ عرض

کیا گیا۔ یہ ریل کھینچنے کا انجن ہے معاً حکم ملا۔ اس کو پھانسی دے دو حکم حاکم مرگ مفاجات۔ انجن کے اگلے حصہ میں سٹینڈ لگا کر اونچا کر دیا گیا۔ اور اوپر کی طرف لوہے کی سلاخ اگا دی گئی۔ یعنی انجن کے گلے میں پھانسی کا پھندا ڈال دیا گیا۔ کمال یہ ہے۔ کہ ہنوز راکب مرکب سے اتارا نہیں گیا۔ انجن کی لاش اسی طرح سڑ رہی ہے۔

سم کا نشان

جنت البقیع کے عقب میں ایک کھلا میدان ہے۔ وہاں ایک پتھر پر گھوڑے کے سم کا نشان بنا ہوا ہے۔ روایت یہ ہے۔ کہ سرکارؐ دو جہاں مسجد نبویؐ میں تشریف فرما تھے۔ کسی منافق نے خبر دی کہ دشمن مدینہ کی طرف بڑھ رہا ہے۔ آپ اسی وقت جناب ابو طلحہ رضی کے گھوڑے پر سوار ہو کر یہاں پہنچے اطراف و جوانب میں نظر دوڑائی کوئی دشمن نظر نہیں آیا۔ دراصل خبر غلط تھی۔ واپس تشریف لے آئے دوسرے دن صحابہ رضی جب اس مقام پر پہنچے تو یہاں گھوڑے کے سم کا نشان بن گیا تھا۔ جسے محفوظ در لیا گیا۔

مکہ معظمہ اور مدینہ منورہ کے امام

مسجد نبوی میں مولانا عبدالعزیز صاحب حکومت کی طرف امام مقرر ہیں جمعہ کے خطبہ کے علاوہ پانچوں نمازیں بھی مسجد نبویؐ میں یہی پڑھاتے ہیں۔ خوش شکل اور سلجھے ہوئے عالم دین ہیں۔ ان کی تقریر پر جستہ اور معلومات افزا ہوتی ہے۔

کعبتہ اللہ کے امام جناب عبداللہ خیاط ہیں۔ عالم با عمل ہیں جمعہ کا خطبہ عیدین اور میدان عرفات کا خطبہ بھی ان کے فرائض میں داخل ہے لیکن خانہ کعبہ میں روزانہ نمازوں کے لئے جناب ابوسعیم امام مقرر ہیں۔ بہت اچھے قاری ہیں۔ اور مکہ معظمہ کے قاضی القضا جناب ابوالحسن ہیں۔

مدینہ منورہ میں چالیس نمازیں باجماعت اور کعبتہ اللہ میں پچاس طواف ضروری ہیں۔ عمرے جسقدر بھی ہو سکیں غنیمت ہے۔

مدینہ منورہ میں پھلوں اور سبزیوں کی فراوانی ہے بہترین گوشت - ۸ ریال فی سیر ہے عرب کا سیر بھی ایک سیر چھ چھٹانک

کا ہے - یہ اشیا مکہ معظمہ سے نسبتاً ارزاں ہیں - لیکن تحائف اور کپڑا وغیرہ کا نرخ گراں ہے حرمین الشریفین میں بے شمار جنگلی کبوتر ہیں - ان کے گھونسلے چھت کے اوپر منڈیروں اور بے آباد گوشوں میں ہیں - زائیر ان کے لئے دانہ کا انتظام کرتے ہیں - مکہ معظمہ کے کبوتر نسبتاً لا پروا اور کھردرے مزاج کے ہیں - لیکن مدینہ منورہ کے کبوتر مؤدب اور محبت کرنے والے ہیں - یہ اڑتے اڑتے آئیں گے - سبز گنبد کے قریب پہنچکر اگر قطار کی صورت میں ہوں تو پھٹ جائیں گے - گنبد کے اوپر سے نہیں گذریں گے - گنبد خضریٰ کے ارد گرد بیٹھ جائیں گے اور پر سکیر کر چھاتی گنبد کے ساتھ رگڑیں گے ذکر کریں گے تو آنکھیں بند کر لیں گے - جیسے کوئی شاہی دربار میں مؤدب بیٹھا ہو البتہ ایک کبوتر ایسا دیکھا گیا جو شاید ناز پرور تھا - وہ سنہری کس کے نیچے بیٹھ جاتا چھاتی گنبد سے لگاتا ادھر ادھر دیکھتا اور اڑ جاتا اس کا رنگ و روغن بھی دوسرے کبوتروں سے نرالا تھا کبوتر تو خیر ایک خوبصورت اور محبت کرنے والا پرندہ ہے - مدینہ منورہ کے کوچوں میں پھرنے والے کتے بھی نہایت مؤدب ہیں حرم نبویؐ کے باہر سڑک پر چکر کاٹیں گے - لیکن اونچی آواز نہیں نکالیں گے - سر پھینک کر اور کان دبا کر ادب کے ساتھ گذر جائیں گے - پیشاب کے لئے حدود حرم سے باہر چلے جائیں گے -

سرکار؟ دو عالم کا فرمان ہے کہ یہود و نصارا کافر و مشرک سر زمین حرم میں داخل نہ ہوں۔ تاجدار؟ کون و مکان کا یہ فرمان حرف بحرف صحیح ثابت ہو رہا ہے یہاں ترک، تاجیک، چینی، ہندی، جاپانی، مصری، روسی پاکستانی اور یورپین مسلمان تو نظر آئیگا۔ لیکن کوئی غیر مسلم مقامات مقدسہ کی حدود میں داخل نہیں ہو سکے گا۔ چند سال ادھر کی بات ہے۔ پنڈت نہرو وزیر اعظم ہند سرکاری دورے پر حجاز پہنچے۔ جدہ سے ریاض تک گئے تو خواہش ظاہر کی کہ مکہ معظمہ اور مدینہ منورہ کی حاضری چاہتا ہوں۔ عمائدین سلطنت نے جواب دیا۔ آپ وہاں نہیں جا سکتے ان ہر دو مقامات پر اللہ تعالیٰ اور اس کے رسول؟ مقبول کی حکومت ہے اور ہم صرف خادم الحرمین ہیں البتہ آپ صدق دل سے توحید و رسالت؟ کا اقرار کریں تو تمام دروازے خود بخود کھل جائیں گے۔

حرم نبوی؟ کے ایک پاکستانی خادم راوی ہیں۔ کہ گذشتہ سال سر چودھری ظفر اللہ خاں قادیانی حرم نبوی؟ میں آئے پاکستانی حج آفیسر بھی ساتھ تھے۔ چودھری صاحب سے سوال کیا گیا آپ کس طرح تشریف لائے انہوں نے جواب دیا عمرہ کے لئے آیا تھا۔ زیارت کے لئے حرم نبوی؟ میں بھی آ گیا۔

میرا قیام مدینہ منورہ میں باب جبرئیل کے قریب تھا۔ جہاں روزانہ ستر ہزار فرشتے درود و سلام کے لئے نازل ہوتے ہیں۔ اور حشر تک دوبارہ حاضری کی تمنا رہتی ہے۔ کیونکہ جو ایک مرتبہ حاضری دے جائیں دوبارہ ان کی باری نہیں آتی۔

تہجد کے وقت حرم نبویؐ میں اذان ہوتی ہے تو مسجد کے دروازے کھل جاتے ہیں۔ اذان سنتے ہی مسجد میں پہنچ جاتا۔ صبح کی نماز عموماً ریاض الجنۃ میں ہوتی اشراق اور ناشتہ کے بعد تاریخی مقامات کی زیارت کے لئے چلا جاتا۔ پھر اصحاب رضی اللہ عنہم کے چبوترہ پر تلاوت ہوتی۔ اس کے بعد مولانا عبدالغفور سہاجر مدنی کے صاحبزادہ مولوی عبدالحق صاحب ساتھ لے جاتے۔ انہوں نے میری موجودگی سے فائدہ اٹھایا۔ طبی کتابوں کے چنہ مقامات سمجھے جہاز کے کچھ ساتھی ان کے دولتکدہ پر قیام پذیر تھے۔ ان کے ساتھ دراصل میدان عرفات میں ہی ملاقات ہو گئی تھی۔ میرا اور ان کا ایک ہی معلم خلیل حیات نور تھا۔ ہم سب ایک ہی خیمے میں عرفات مزدلفہ اور منیٰ میں اکٹھے رہے ان کی بدولت ارکان حج بھی نہایت خوش اسلوبی سے ادا ہو گئے تھے۔ حضرت مولانا بڑے عالم دین اور صاحب طریقت بزرگ ہیں۔ مجھ پر شفقت خصوصی فرماتے۔

اس طویل سفر اور مختصر قیام کے دوران میں جن لوگوں سے رابطہ پیدا ہوا۔ ان میں سر فہرمت مولانا محمد سلیم مالک و مہتمم مدرسہ صولتیہ مکہ کا نام ہے۔ ان کی ذات گوناگون دلچسپیوں کی حامل ہے متبسم چہرہ بھاری بھر کم جسم گورا رنگ خوش پوش بااخلاق اور متدین بزرگ ہیں ضلع مظفر گڑھ یو پی کے رہنے والے ہیں۔ مدرسہ کے صدر دفتر میں ان کا قیام ہے۔ ایوان حکومت اور حکام تک رسائی ہے ان سے علمی و ادبی صحبتیں رہیں۔ مدرسہ کی لائبریری سے بہت لوگ مستفید ہوتے ہیں۔ مدرسہ کے ہال میں تبلیغی جماعت کے پندرہ روزہ اجلاس ہوتے رہتے ہیں۔

مولانا یسین الخیاری پرنسپل مدرسہ تجوید القرآن مدینہ منورہ سے بھی کئی مرتبہ ملاقات ہوئی مولانا عموماً چائے پر بلا لیتے کلام سنتے اور سر دھنتے آپ فقہ اصول ادب حدیث کے عالم اور علم نجوم کے بڑے ماہر ہیں۔ میرا زائچہ بنایا۔ گذشتہ زندگی کے حالات بتائے۔ اور آئیندہ کے متعلق مشورے دیئے۔ مولانا مودوی کا تفہیم القرآن دکھایا جو مولانا دوران سفر حج میں ان کی نذر کر آئے تھے۔ گفتگو نہایت ششہ فرماتے اور لطایف و حقایق کے جواہر بکھیرتے چلے جاتے۔

مولانا عبدالرؤف خاں صاحب ایک درویش منشی صاحب دل خلیق ملنسار سلجھے ہوئے گداز طبیعت ستین اور متدین بزرگ ہیں۔ شعر کا ذوق بہت بلند ہے۔ مدینہ منورہ میں ایک سرکاری سکول میں انگریزی پڑھاتے ہیں۔ آپ ایوب خاں وائی کابل کے خاندان میں سے ہیں۔ مدت مدید سے یہاں مقیم ہیں۔ عموماً ملنے چلے آتے یا بلا لیتے خود شعر سناتے فارسی اساتذہ کا کلام انہیں ازبر ہے اس کے بعد مجھ سے شعر سنتے۔

مولانا صدیقی میمن یہاں کے جنرل مرچنٹ اور کتابوں کے تاجر ہیں۔ ان کا صاحبزادہ حافظ قرآن اور سات قرآت کا قاری ہے۔ شعر و ادب کی کئی نشستیں ان کے گھر ہوئیں۔ ان کا مکان جناب عبداللہ والد حضور سرورؐ کاٹنات کے مزار کے قریب ہے۔ یہاں کے شعرا سے عربی قصائد سننے یہ ہر جمعرات کو بعد از نماز مغرب دلائل الخیرات کا دور کراتے ہیں۔ سلام اور نعتیں بھی پڑھی جاتی ہیں۔ مجھ سے سلام سنا جاتا جو روضہ اطہر کے سامنے عرض کیا گیا۔ خود بھی آنسو بہاتے اور مجھے بھی رلاتے..... حضور سرورؐ کون و مکان کی بندہ نوازی دیکھئے کہ مجھ ایسے ننگ آفرینش کو خاصان بارگاہ سے نہ صرف بھلا کہلوا یا بلکہ وہ میری کوششوں کو سراہتے رہے۔

مدینہ منورہ میں تاجر ہوٹل والے جنرل مرچنٹ تاجران
 کتب تاجران چوب اکثر پاکستانی اور ہندی نژاد ہیں -
 اور عرصہ دراز سے یہاں مقیم ہیں - بہت سے لوگ تو یہ
 اس لگائے بیٹھے ہیں - کہ کب اس کوچہ محبت میں اجل
 کا فرشتہ آئے اور یہ آسے بخوشی لبیک کہیں -

ممن و ہمیں تمنا کہ بوقت جان سپردن
 بہ رخ تو دیدہ باشم تو درون دیدہ باشی

مدینہ منورہ کے لوگ با ذوق خوبصورت نفاست پسند
 اور گورے چٹے موزوں قد نازک اندام نیک سیرت اعلیٰ
 کردار سلیم الطبع خاموش مؤدب اور فطرتاً مہمان نواز
 واقعہ ہوئے ہیں - جب آپ سے ملیں گے تو معانقہ اور
 مصافحہ کے بعد آپ کے ہاتھ کو بوسہ دیں گے اگر
 بوسہ نہ دے سکیں تو اپنی سبابہ انگلی چوم لیں گے -
 معاملات اور لین دین میں صرف ایک بات کریں گے -
 جب اللہ وکیل کہہ دیں گے - تو بات حتمی ہو
 جائیگی - گفتگو ہمیشہ ایک دلاویز مسکراہٹ پر ختم
 کرینگے - عہد کا ایفا کرینگے - کسی کے ساتھ زیادتی
 نہیں کرینگے - مہذب اور امانت داری ان کا شیوہ ہے -
 اپنی علاقائی تہذیب کے دلدادہ ہیں کوئی دینی یا دینوی
 مشکل آ پڑے تو فوراً حرم نبویؐ میں پہنچ کر سلام و

صلوات کے بعد دعا کرینگے اللہ تعالیٰ کا کرم اور حضور
سرکارؐ دو عالم کا اعجاز دیکھئے کہ ان کی دعا فوراً
مستجاب ہوگی۔

سرور کونینؐ کے حیات النبیؐ ہونے کا ثبوت اور کیا
ہو۔ راقم الحروف نے دیکھا ایک شخص حرم نبویؐ میں
کھڑا عرض کر رہا تھا حضورؐ دو وقت سے کھانا نہیں ملا۔
چند لمحات کے بعد ایک شخص خوان اٹھائے آتا ہے وہ
وہ پوچھتا ہے کھانا کس نے بھیجا؟ لانے والا جواب
دیتا ہے۔ جن کی خدمت میں تو نے عرض کیا تھا ان
کے حکم سے لایا ہوں۔

ایک شخص معہ بچوں کے کار کھڑی کر کے
مکان کی تلاش میں پھرتا رہا۔ ہوٹل دیکھے مکان بھی
تلاش کئے کہیں جگہ نہ ملی مجبور ہو کر کملیؐ
والے آقا کی خدمت اقدس میں حاضر ہوا۔ اور عرض کی۔
یا رسولؐ اللہ مدینہ منورہ میں میرے لئے کوئی جگہ
نہیں جہاں قیام کر سکوں۔ اسی وقت ایک شخص اس
کے کندھے پر ہاتھ رکھ کر کہتا ہے۔ میرے ساتھ آؤ
اپ کے لئے مکان کا بندوبست ہو گیا ہے!

مدینہ منورہ میں ایک صاحب کے ہاتھ پر سانپ
نے ڈس لیا۔ زھر کی وجہ سے اس کی حالت غیر ہونا

شروع ہو گئی ہاتھ پر ورم ہو گیا۔ حضرت ابو بکر رضی اللہ عنہ کی اولاد میں سے ایک صاحب اتفاقاً وہاں آ گئے انہوں نے سانپ کے زخم پر لعاب دھن لگا دیا۔ متورم ہاتھ چند لمحات میں درست ہونا شروع ہو گیا۔ اور زہر کا اثر بھی ختم ہو گیا۔ اللہ اللہ چودہ برس بعد بھی رفیق رضی اللہ عنہ کی اولاد کے لعاب دھن میں یہ تاثیر باقی ہے۔ حضرت صدیق رضی اللہ عنہ کو غار ثور میں ایک سانپ نے کاٹا تھا۔ تو مصلح اعظم کملیؑ والے آقا نے اپنا لعاب دھن ان کے زخم پر لگایا۔ جس سے زہر کا اثر زائل ہو گیا تھا۔ آج ان کی نسل میں سے اگر کوئی سانپ کے زخم پر لعاب دھن لگا دے تو اس کا زہر بے اثر ہو جاتا ہے۔

ع - یہ اعجاز ہیں ایک صحرا نشین کے

پاکستانی حجاج کے معلم جناب حیدر صاحب نے ایک دن اپنے باغ میں دعوت خورد و نوش کا انتظام کیا۔ کار میں بٹھا کر ساتھ لے گئے۔ جب جبل احد کے قریب پہنچے تو حیدر صاحب نے بلند آواز سے کہا۔ السلام و علیکم یا عم رضی اللہ عنہ رسول اللہ۔ اس سے اندازہ ہوتا ہے۔ کہ اہل مدینہ سرکار دو عالم اور ان کے خاندان سے کتنی بے پناہ محبت رکھتے ہیں۔ یہ لوگ خواجہ

کون و مکان کے اجلال و احترام کے سامنے فی الفور جھک جاتے ہیں۔ دو آدمی کسی بات پر جھگڑ رہے ہوں یا لڑائی پر آمادہ ہوں تو تیسرا آدمی اگر صل علی النبیؐ و سلم کہہ دے۔ تو لڑنے والوں کا رنگ فق ہو جائیگا فوراً خاموش ہو جائیں گے۔ نیز باہمی اختلاف بھی ختم ہو جائیگا۔ حیدر صاحب کے باغ میں ٹیوب ویل لگا ہوا ہے کھجوروں کے سر سبز بوٹے انگوروں کی بیلیں مکی کی فصل اور سبزہ دیکھ کر دل باغ باغ ہوتا ہے۔ تازہ انگور اور قرمزی رنگ کی بڑی بڑی کھجوریں لذت کام و دهن کو ایسے انداز میں دعوت دیتی ہیں۔ کہ دست طلب بے اختیار دراز ہو جاتا ہے۔ لذیذ اسقدر کہ لب مل جاتے ہیں۔

ع - لذیذ بود حکایت و لے دراز کنم

مسجد قبا کی طرف پیدل جاتے ہوئے راستہ میں امیر مدینہ اور دیگر امرا کے باغات ہیں۔ ٹیوب ویل لگے ہوئے ہیں۔ جب یہاں سے گذر ہوا تو دیکھا باغات میں سور جنگلی عندلیب ولایتی مرغ چکور کثرت سے ہیں۔ ان باغات کے قریب خاک شفا کا میدان ہے جس کے متعلق روایت ہے کہ صحابہ رض ایک جنگ سے واپس لوٹے۔ دو زخموں اور تکان کی وحہ سے چور چور تھے۔ زخموں سے

خون رس رہا تھا آپ نے فرمایا اس میدان میں لیٹو۔ صحابہ رضی اللہ عنہم نے حکم کی تعمیل کی تو زخم بھی اچھے ہو گئے تکان بھی اتر گئی اور تازہ دم ہو گئے۔ حجاج یہی خاک شفا بطور تبرک لے جاتے ہیں۔

کھجوریں یہاں چار قسم کی ملتی ہیں - ۱ -
بغیر گھٹلی کے - ۲ - اجوہ یا کلمہ - ۳ - جلی
ہوئی - ۴ - بدانہ -

مدینہ منورہ اور مکہ مکرمہ میں دودھ دہی مکھن کثرت سے مل جاتا ہے دودھ عموماً بکری کا ہوتا ہے کہیں کہیں گائے بھی نظر آ جاتی ہے۔ لیکن بھینس کا اس علاقہ میں نام و نشان نہیں ملتا۔ نہ کہیں گھوڑا نظر آیا۔ سنا ہے ملک غلام محمد گورنر جنرل پاکستان نے ایک اچھی نسل کا گھوڑا شاہ سعود کو تحفہ دیا تھا۔ لیکن وہ یہاں کی آب و ہوا برداشت نہ کر سکا۔ اور جلد ختم ہو گیا۔

مصری حجاج لجم و شحیم سرخ و سفید رنگ مردوں کی داڑھیاں صاف لمبی عبائیں پہننے جھومتے جھامتے حرم نبویؐ میں پھرتے رہتے ہیں۔ ان کی مستورات کہنی کے دباؤ سے ہندی اور پاکستانی حجاج کو گرا دیتی ہیں اور خود حقارت سے ہنستی ہیں۔ مسجد نبویؐ میں ستون جبرئیلؑ کے پاس

میں نفل ادا کرنے کے ارادہ سے گیا تو ایک مصری زانو دراز کئے وہاں بیٹھا تھا۔ میں نے اشارۃً کہا سکر جائیے۔ میں نفل ادا کرونگا۔ مصری نے ناشائستہ الفاظ میں انکار کر دیا۔ جب میں نے عربی میں صراحت چاہی۔ تو حیران و ششدر رہ گیا۔ مصری عوام سرکارؑ دو عالم کے حضور میں پہنچ کر بھی بارگاہ رسالتؐ کا احترام و ادب ملحوظ نہیں رکھتے۔ ان کا انداز بالکل عامیانہ ہوتا ہے۔ ہاتھ میں جوتا ننگے سر اور گھٹنوں تک برہنہ لیٹے رہتے ہیں۔

ع۔ چہ بے خبر ز مقام محمد عربی

اور نجدی روضہ اطہر کی جالی کے ساتھ کمر کی ٹیک لگائے پاؤں پسارے بیٹھے رہتے ہیں۔ لیکن خواجہؑ کون و مکان کی شان بندہ نوازی کہ کوئی کسی بھی حالت میں در رحمت تک پہنچ جائے اپنے شاہانہ لطف و کرم سے نواز دیتے ہیں۔

مصری پاکستان کے متعلق بھی اہانت آمیز الفاظ استعمال کرنے سے نہیں چوکتے۔ اور پاکستانی حجاج کو حقارت کی نظر سے دیکھتے ہیں۔ البتہ بعض مصری حضرات کا اخلاق قابل ستائش ہے ان کی ایک جماعت نے مکہ معظمہ میں مصری عوام اور مصر کے سیاسی حالات پر عربی زبان میں ایک پمفلٹ بھی شائع کیا تھا۔

مکہ معظمہ میں آگ لگی تو میں مدینہ منورہ پہنچ چکا تھا۔ باب العمرہ سے باب عتیق تک تمام مکانات جل گئے۔ کچھ حجاج اور کچھ مقاسی لوگ بھی جھلس گئے بمشکل تمام اٹھارہ گھنٹے کے بعد اس ہولناک آگ پر قابو پایا جا سکا مدینہ منورہ اور جدہ کے فائر بریگیڈ بھی پہنچے کروڑوں ریال کا نقصان ہوا شاہ سعود نے از راہ ہمدردی پانچ لاکھ ریال آگ سے متاثر ہونے والے لوگوں کو بطور امداد مرحمت فرمائے۔ حیرت انگیز بات یہ ہے۔ کہ جس گھڑی مکہ معظمہ میں آگ بھڑکی۔ عین اسی تاریخ اور اسی وقت مدینہ منورہ میں بھی آگ لگی۔ لیکن الحمد للہ یہ آگ پھیلی نہیں۔ لوگ قیاس آرائیاں کر رہے تھے۔ کہ دونوں مقامات پر بیک وقت آتشزدگی میں شاید کوئی سیاسی سازش ہو۔

مکہ معظمہ میں جب طواف وداع کیا جاتا ہے تو اکثر لوگ روتے روتے نڈھال ہو جاتے ہیں طوعاً کرعاً طواف کے بعد حریم مکہ سے وداع ہونا ہی پڑھتا ہے۔ اسی طرح جب مدینہ منورہ سے زائیر وادع ہوتے ہیں۔ تو عجب کیفیت ہوتی ہے۔ دل رہ رہ کر مچلتا ہے رو رو کر آنکھیں سوج جاتی ہیں۔ ان واردات قلب کو محسوس تو کیا جا سکتا ہے لیکن بیان نہیں کیا جا سکتا

ع۔ زبان کھل نہیں سکی بہ خوف بے ادبی

یہ سفر نہ صرف حاصل حیات رہا بلکہ مجھے یادوں کا ایک بڑا ذخیرہ دے گیا۔ جس چیز نے مجھے سب سے زیادہ متاثر کیا وہ اس مسافت کے نظارے ہیں۔ ایک طرف شوق فراواں دوسری جانب بے پناہ نورانی جلوے اور رحمتیں۔ گنبد خضرا کا نظارہ قلب و نگاہ کی وسعتوں میں سکون و طمانیت کی کرنیں بکھیر دیتا ہے ہنوز ارمان باقی ہوتے ہیں۔ کہ رخصت کا حکم مل جاتا ہے۔ احساسات کی بنیادی تحریک یہ ہوتی ہے کہ شاید زندگی میں دوبارہ اس در رحمت و شفقت پر حاضری کا موقعہ مل سکے گا یا نہیں۔

حجاز مقدس میں انگریزی طرز تعلیم کے کالج نہیں اور نہ ہی یونیورسٹی کی طرز کی درس گاہیں ہیں البتہ عربی مدارس اور دانشگاہیں کثرت سے ہیں۔ جہاں قرآن و حدیث کے علاوہ منطق فلسفہ اور مروجہ طبی تعلیم کا اعلیٰ انتظام ہے۔ ان مدارس کے فارغ التحصیل طلبا اعلیٰ مدارج تک پہنچ جاتے ہیں۔ لیکن منصب و عہدہ کی تقسیم قابلیت کے معیار پر نہیں۔ خاندانی حقوق پر ہے۔

حجاز میں کاریں بسیں اور تمام گاڑیاں سڑک کے داہنی جانب چلتی ہیں۔ کیونکہ تمام عرب میں دائیں ہاتھ چلنا رائج ہے اکثر پاکستانی اور ہندی حادثات سے بال بال بچے۔

مدینہ منورہ سے حجاج کو بسوں پر سوار کر کے
پاسپورٹ دے دیا جاتا ہے اور جدہ روانہ کر دیا جاتا
ہے۔

تو پھر میں کیا عرض کروں کہ میں نے حجاز
میں کیا کچھ دیکھا ہے؟ -

میں نے اس ارض مقدس میں صحراؤں اور تپتے ہوئے
پہاڑوں پر تجلیات الٰہی کی فراوانی دیکھی ہے۔ میں نے
مکہ معظمہ کا جلال و جبروت دیکھا ہے اور کعبۃ اللہ کے
سامنے جا کر ہیبت و حیرت محسوس کی ہے میں نے سرزمین
عرب کی رہگزاروں میں بیول کی جھاڑیاں دیکھی ہیں۔ جن
کا رس چوس چوس کر صحرا نورد تشنگی رُفح کرتے ہیں۔
میرے کام و دھن قرمزی رنگ کی بڑی بڑی کھجوروں
کے ذائقہ سے لذت آشنا ہیں۔ جن کے پودوں پر آنحضرتؐ
کے معجزات ظہور پزیر ہوئے۔ میں ایسی وادیوں میں پھرتا
رہا ہوں۔ جن کے چپہ چپہ اور گوشہ گوشہ میں اسلام
کی درخشاں تاریخ بکھری پڑی ہے۔ میں نے ان پتھروں کی
سرگوشیاں سنی ہیں۔ جو مخبرؐ صادق کو قبل از نبوتؐ سلام
کیا کرتے تھے۔ میرے پائے شوق نے ان مقامات کی کوچہ
نوردی کی ہے جن کی خاک پاک کو رسولؐ اللہ کی قدسبوسی
کا شرف حاصل ہے۔ میری جبین شوق نے ان مساجد میں

والہانہ سجدے کئے ہیں جن کی بنیاد بانیؐ اسلام کے
 مبارک ہاتھوں استوار ہوئی۔ اور وہ غار بھی دیکھے جہاں
 علم و تقویٰ کے پیکر محو عبادت رہے۔ میں نے ان مکانات
 کی زیارت کی ہے۔ جن میں آمنہؓ کا لال اقامت پزیر رہا۔
 میری پلکیں ان راہوں کے فرش کے ذرات چنتی رہیں۔ جن
 پر ہادیؐ اسلام محو خرام رہے۔ میں اس پتھر کو دیوانہ
 وار چومتا رہا ہوں۔ جسے مکی و مدنی آقاؐ نے بوسہ دیا۔ میں
 نے اس مطاف میں طواف کیا ہے۔ جسمیں درؐ یتیم محو طواف
 رہے۔ میں ان میدانوں کو قطع کرتا رہا ہوں۔ جہاں فیخر
 موجوداتؐ اور سپہ سالارؐ اعظم اسلامیوں کے لشکر کی قیادت
 فرماتے رہے۔ میں نے ریت کے اس پہاڑ کی ریت آنکھوں سے
 لگائی ہے جہاں سے مٹھی بھر ریت اٹھا کر منبعؐ صدق و صفا نے
 کفار مکہ پر پھینکی۔ میں نے اس چبوترے پر نفل ادا کئے
 ہیں۔ جہاں صاحب معراجؐ اس رات محو خواب تھے۔ جب
 عرش سے بلاوا آیا۔ میرے قدم ان صحراؤں میں اٹھتے رہے
 ہیں۔ جہاں آدم علیہ اسلام کی توبہ قبول ہوئی میں اس
 جبل رحمت پر بھی پہنچا ہوں جہاں رحمۃ اللعالمینؐ نے وقوف
 فرمایا۔ میں نے صفا اور مروہ میں سعی بھی کی ہے۔ جہاں
 حضرت ہاجرہؐ پانی کی تلاش میں سات مرتبہ دوڑیں۔
 میری تشنہ لہی اس ززم سے سیراب ہوتی رہی ہے جو

حضرت اسماعیلؑ علیہ السلام کی ایڑیوں کی رگڑ سے معرض وجود آیا۔ میں نے اس مجسم شیطان کو کنکریاں ماری ہیں۔ جس نے سیدنا ابراہیمؑ کو بہکانے کی کوشش کی تھی۔ میں نے اس جگہ قربانی دی ہے جہاں حضرت ابراہیمؑ اور امینؑ است نے سو سو اونٹ قربان کئے۔ اور ذبیحہ اللہ کے لئے دنبہ بھیجا گیا۔ میں نے حضرت ابراہیمؑ کے نشان پا بھی دیکھے ہیں اور حضور سرورؑ کائنات کے گھوڑوں کے سموں کے نشان بھی۔ میں نے اس وادی غیر ذی زرع کا گوشہ گوشہ دیکھا ہے جہاں پھلوں کا رزق ملتا ہے۔ میری ان خطا کار آنکھوں نے اس ماہ منورؑ کے سبز گنبد کا نظارہ بھی کیا ہے۔ جس کے سامنے گذرتے ہوئے چاند کی روشنی ماند ہو جاتی ہے۔ میں نے آنکھوں میں بطور سرمہ وہ خاک لگائی ہے جو روضہ اطہر کی جالی پر اٹی رہتی ہے۔ آہ کس قدر خوش نصیب ہے وہ خاک پاک۔

میں نے اہل بیت کے مزارات کی زیارت بھی کی ہے۔ اور ان شہدا کے مقابر پر فاتحہ بھی پڑھی ہے جو سپہ سالارؑ اعظم کی معیت میں لڑتے ہوئے شہید ہوئے۔ میرے آنسو مسجد نبویؑ کے قالینوں میں جذب ہوتے رہے ہیں۔ اور میری سانسیں کعبتہ اللہ کے غلاف سے مس ہوتی رہی ہیں میں نے رسول ﷺ کے روضہ پاک کی جالی پکڑ کر دعائیں

بھی کی ہیں اور ملتزم میں باب کعبہ کے سامنے کھڑے ہو کر ملک و ملت کے لئے بھی عرض پر راز رہا ہوں۔

مجھے اس کملیؑ والے آقا کے دربار میں حاضری کا شرف حاصل ہوا ہے جسکی شاہانہ بے نیازی کے سامنے قیصر و کسری کا طمطراق پرکاش ثابت ہوا۔ میں اس مسجد نبویؐ میں درس قرآن سنتا رہا ہوں۔ جہاں ایک بنیؑ اسی لقب فدا اسی وابی نے علم و معرفت کے دریا بہا دیئے۔ میں نے ان انسانوں سے مصافحہ اور معانقہ کیا۔ جو محسنؑ انسانیت کی آل میں سے ہیں۔ جس نے گورے اور کالے کی تمیز مٹا ڈالی۔ میں اس ذات مکرم کے قدموں میں اقامت پزیر رہا ہوں۔ جو چشمہٴ خلقؑ عظیم مانا جاتا ہے۔

الغرض میں نے وہ سب کچھ کیا ہے۔ جو عشق و محبت میں ایک درد مند دل کر سکتا ہے اور وہ سب کچھ دیکھا ہے جو ایک بے تاب آنکھ دیکھ سکتی ہے۔

ہر گام کو دیکھا ہے محبت کی نظر سے
شاید کہ وہ گزرے ہوں اسی راہگزر سے

جہاز کے ہمسفر میاں نور اللہ سابق وزیر پنجاب اور
مجد یعقوب صاحب مالک یعقوب کمپنی کو اچی تھے۔ لیکن

مدرسہ صولتیہ کے ساتھی۔ نو روز خان اور نورالحسن صاحب ساکنان کوھاٹ تھے۔ یہی قافلہ عرفات مزدلفہ اور منیٰ میں ہمسفر و ہمرکاب رہا۔ البتہ مدینہ منورہ میں الحاج شاہ الدین صاحب خادم حرم نبویؐ میرے میزبان رہے۔

جدہ میں چند گھنٹوں کے قیام میں پاکستانی سفارت خانہ کے پریس اتاشی حسنی صاحب اور یونس صاحب ہمخرام رہے۔

جدہ کے سفارت خانہ شاہراہ فیصل پر جدید طرز کی دو منزلہ عمارت ہے اوپر کی منزل پر سفیر اور پریس اتاشی کے کمرے ہیں۔ نیچے حج افسر اور آن کے عملہ کے کمرے ہیں۔ ایک بڑے کمرے میں پاکستانی مصنوعات رکھی ہوئی ہیں۔ ان میں پاکستانی ملوں کا کپڑا بجلی کے پنکھے پوٹھوہاری جوتی کھیلوں اور سرجری کا سامان سے رنگی لکڑی کے بنے ہوئے کلمہ طیبہ اور اللہ اکبر کے ماڈل۔ ان کے علاوہ اور بھی بہت سی قیمتی اور نادر اشیا رکھی ہوئی ہیں۔ سفارت خانہ کا عملہ حجاج کے ساتھ اخلاق و سروت سے پیش آتا ہے۔ سفیر پاکستان نے دوران گفتگو میں فرمایا پاکستانی حجاج غیر ملک میں بھی اپنے ملک کے خلاف زہر چکائی کرتے ہوئے نہیں شرماتے۔ حالانکہ دوسرے ممالک میں اپنا وقار قائم رکھنا چاہئے۔

سفارت خانہ حجاج کی واپسی کے لئے بھی قابل قدر
خدمات انجام دیتا ہے حجاج جہاز پر سوار ہوتے ہیں -
اور زندگی کے دھارے ایک مرتبہ پھر وطن کی راہوں پر
لوٹ آتے ہیں -

اور

اشکوں کا ایک سیل رواں لے گیا تھا میں
اشکوں کا ایک سیل رواں لے کے آ گیا

وسعتیں بخشیں مجھے ادراک نے

پہول برسائے خس و خاشاک نے

اک فقیر بے نوا کو اے ثمر

یاد فرمایا شہہ لولاک نے

گل شگفتہ تھے شب مہتاب تھی
 زندگی محو طلسم خواب تھی
 سایہ گستر تھا نظام کہکشاں
 میں گرفتار خیال این و آن
 چھا رہا تھا ایک کیف سرمدی
 گھر سے نکلا اور چمن کی راہ لی
 سبزہ خود رو چمن کی ڈالیاں
 روئے فطرت پر حسینوں کا گماں
 عطر کی لپٹیں نسیم خوش گوار
 روح پرور تھی شمیم نو بہار
 نرم شاخیں سرسراتی جھومتیں
 پتیاں پھولوں کے عارضی چومتیں
 نرم رو جھونکوں پہ نزہت کی پھوار
 مرغزاروں پر جوانی کا نکھار
 محو گلگشت چمن فکر و قیاس
 وقت کا انداز تھا منزل شناس
 ہمسفر اک ہمت مردانہ تھی
 میری منزل خوف سے بیگانہ تھی
 اٹھ رہے تھے کچھ دلیرانہ قدم
 حسب عادت شوخ و مستانہ قدم

کاروان شوق سے سنہ سوڑ کر
 سب علائق اور رشتے توڑ کر
 تند رو تھا تیز تر چلتا رہا
 روز و شب و شام و سحر چلتا رہا
 گل کدے سے کہساروں تک گیا
 ندیوں سے آبشاروں تک گیا
 برف کے تودوں کو گرماتا ہوا
 بجليوں کے ہاتھ سہلاتا ہوا
 بڑھ رہا تھا سوئے منزل بے گمان
 آگئی حد زمین اک ناگہاں
 دل طلوع مہر پر مائل ہوا
 اک سفینہ راہ میں حائل ہوا
 سامنے تھا بحر نا پیدا کنار
 بیکراں پر ہول موجوں کا حصار
 اندرون بحر تھے پر جوش سیل
 سطح پر بھی سیل در آغوش سیل
 بادباں ، موجیں ، بھنور ، طغیانیاں
 زندگی کی بے سر و سامانیاں
 منقلب تھے اس طرح کون و مکان
 نیچے پانی اور اوپر آسمان

تا خدا مایوس تھے مجبور تھے
 حکم کی تعمیل پر ماسور تھے
 ہر طرف حد نظر تک یم بہ یم
 کشتی و امواج تھے گویا بہم
 اک قیامت خیز طوفان دیکھ کر
 یاد آتا تھا خدائے بحر و بر
 وہ سفینہ تھا ادھر پادر رکاب
 سینہٴ قلزم پہ مانند حباب
 معرض ہستی میں لہراتا ہوا
 ورطہٴ حیرت میں درآتا ہوا
 پھیلتا دبتا چلتا ڈولتا
 عقیدہٴ حرف تمنا کھولتا
 قطرہ قطرہ تھا ادھر طوفان بددش
 اس طرف پیہم تلاطم کا خروش
 اک طرف ریلا بہا کر لے گیا
 کشتی موجوں پر اٹھا کر لے گیا
 خشمگین گرداب طوفانی روش
 زندگی اور موت میں تھی کشمکش
 ناگہاں اک موج رحمت آ گئی
 ہر بلند و پست پر جو چھا گئی

دوش ہمت پر سفینے کو لیا
سامنے اس کے کنارے کر دیا
اب قدم تھے منزل مقصود پر
اور سفینہ ساحل مقصود پر
سامنے تھی سر زمین تابناک
یعنی وہ ارض عرب کی خاک پاک

عارفانہ تھی نگاہ عاشقان
دم بخود پاس ادب سے تھی زبان
ذہن و دل پر کیف طاری ہو گیا
ایک نغمہ لب پہ جاری ہو گیا

السلام اے وادیٰ ام القرى
مرکز مہر و وفا صدق و صفا
السلام اے منبع کیف و سرور
السلام اے رشک جلوہ گاہ طور
السلام اے مزرعہ بے رنگ و کشت
رشک گردوں ہمسر باغ بہشت
السلام اے مہبط انوار حق
اے تجلی گاہ عشق آثار حق

تیرے دشت شوق میں بال التزام
حضرت آدمؑ رہے محو خرام

پھر یہیں توبہ ہوئی ان کی قبول
 تیرے پہلو میں کھلے ہستی کے پھول
 تو نے جانی قدر ابراہیمؑ کی
 تو نے اسماعیلؑ کی تعظیم کی
 تیرے صحرا تیرے گھر تیرے نیخیل
 چشمہ زمزم فروغ سلسبیل
 ان گنت صدیوں کے بعد آخر ہوا
 کوہ فاراں پر ظہور مصطفیٰؐ
 مصطفیٰؐ وہ صاحب وحی و کتاب
 تاجدارؐ ہل اتنی جس کا خطاب
 مصطفیٰؐ وہ صاحب خلق عظیم
 دورؐ مان ہاشمی در یتیمؐ
 مصطفیٰؐ وہ نور بزم کائنات
 عظمت روح بشر جان حیات
 مصطفیٰؐ شاہنشاہہ ارض و سما
 صاحب معراج بولا کہؐ لہما
 مصطفیٰؐ وہ وجہہ لطف ذوالمنن
 اک بہار جاوداں باغ و چمن
 مصطفیٰؐ روح نظر جان غزل
 مظہر ذات جمال ہم یزل

مصطفیٰ ﷺ پیغمبر ﷺ رب ودود
 لائق لبیک ہیں جس کے سجود
 مصطفیٰ ﷺ محبوب صدیق ﷺ و بلال رضی
 وہ رسول ﷺ محتشم عالی خصال
 مصطفیٰ ﷺ عرش بریں جس کا مقام
 اس کی ذات پاک پر لاکھوں سلام
 دید تیری عاشقوں کی عید ہے
 سجدہ گاہ عالم توحید ہے
 یہ خدا کا گھر یہ کعبہ یہ غلاف
 کرتے ہیں اہل نظر جسکا طواف
 سنگ اسود باب کعبہ اور حطیم
 یہ صفا یہ مروہ یہ سعی قدیم
 یہ مناجاتیں دعائیں اور صلوات
 ذکر و فکر ملنزم و جہہ نجات
 یہ کبوتر یہ مناسک یہ مقام
 یہ مطاف و رکن احرام و خیام
 وہ صحابہ رضی جان نثاران رسول ﷺ
 پیکران قدس خاصان رسول ﷺ
 وہ رسول ﷺ ہاشمی صدرہ مقام
 تری گلیوں میں رہے محو خرام

یہ مراحل حج بیت اللہ کے
 جود و الطاف و کرم کے سلسلے
 ثور و عرفات اور غمار حرا
 یہ اقامت گاہ محبوبہ خدا
 کوہ رحمت میں ہیں عرفانی حروف
 اور مزدلفہ میں ہے لازم وقوف
 پھر منیٰ کے ریگ زاروں میں قیام
 دامن کہسار دامن خیام
 یہ رمی یہ جمرہ یہ قربانیاں
 اشہب تکبیر کی جولانیاں
 دم بخود انسان کے فکر و قیاس
 جامہ احرام جنت کا لباس
 بربط کونین کی دھن اور ہے
 اپنا تہذیب و تمدن اور ہے
 ذکر لبیک اللہ کرتا ہوا
 منزلیں طے کو بکو کرتا ہوا
 میں چلا ہستی کے زینے کی طرف
 با وضو ہو کر مدینے کی طرف
 اللہ اللہ یہ مدینے کا سفر
 سخت راہیں منزلیں دشوار تر

راہ مکہ نسبتاً آسان تھی
 شرح بیضا زیست کا سامان تھی
 راہ بطحا حسرت تعمیر ہے
 خاکپائے مصطفیٰؐ اکسیر ہے
 سہل حق کی معرفت کا ادعا
 اور مشکل ہے مقام مصطفیٰ
 حسن کبر و ناز کا شہکار ہے
 عشق کی منزل مگر دشوار ہے
 زاویے قوسین کے جب مل گئے
 میری امیدوں کے غنچے کھل گئے
 السلام اے خاک دربار حبیبؐ
 اے حریم پاک اے گردوں نصیب
 السلام اے بلدہ روشن ضمیر
 تیری مٹی میں وفا کا ہے خمیر
 تیرے ذرے غیرت سہر میں
 تیرا خطہ رشک فرودش بریں
 تری گلیاں تیرے در تیرے جہاں
 اے عباد نگاہ صدیق رض و بلال
 السلام اے روضہ در یتیمؐ
 اے حریم حجلہ خلق عظیم

السلام اے شان گلزار و چمن
 تیرے گلشن رشک فردوس و عدن
 اے خیابان حرم کی ڈالیو
 سبز گنبد کی سنور جالیو
 ایک تیرہ بخت کا تم پر سلام
 انتہائے شوق سوز ناتمام
 السلام اے سجدہ گاہ مصطفیٰؐ
 مرتبہ ہے تیرا کعبے سے سوا
 السلام اے منبر و محراب حق
 کار گاہ سطوت ارباب حق
 خواجہؐ کون و مکان کے غمگسار
 حضرت صدیقؓ اکبر یار غار
 اے مزاج مصطفیٰؐ کے آشنا
 پیکر صدق و صفا صبر و رضا
 بعد پیغمبرؐ ہے تیرا احترام
 اے امامؓ رضی عاشقان تجھ پر سلام
 حضرت فاروقؓ اعظم السلام
 عظمت دین مکرم السلام
 السلام اے حضرت عثمانؓ غنی
 دیدہ فکر و نظر کی روشنی

سرورؐ عالم کے عم رضہ محترم
با وضو تیرے لئے چشم کرم
اے شہید محترم عالی مقام
حضرت حمزہ رضہ مکرم السلام

السلام اے شاہدان نورعین
فاتحان خندق و بدر و حنین
راز دار حضرت خیر الانامؐ
حضرت عباس رضہ تجھ پر ہو سلام

السلام اے برگ و بار جبر و قدر
اے نبرد احد اے میدان بدر

خلد گورستان اے جنت بقیع
تیرا ہر ذرہ ہے سورج سے وقیع
سرور کوئینؐ کے لیخت جگر
تیرے ہی گوشے میں ہیں مدفون مگر
تیرے ذرے ہر نظر میں محترم
آئے ہیں تجھ پہ پیغمبرؐ کے قدم

ہیں حلیمہ رضہ سعدیہ بھی محو خواب
اور امہات بھی اندر حجاب

جتنے مرقد ہیں بطور یاد گار
کاش ہوتے ان پہ بھی لوح مزار

السلام اے فاطمہؓ بنت رسولؐ
السلام اے پاک اولاد بتولؓ

جملہ ازواجؓ رسولؐ پاک گر
الغرض شہر شہہ لولا کسؓ پر

اک غریب شہر کا پہنچے سلام
احترام اے خانہٴ بے ننگ و نام

سامنے ہے مرکز کیف و سرور
کعبہٴ مقصود عرش رنگ و نور

خاک طیہہ زیست کا سامان ہے
ذره ذره حاصل عرفان ہے

گلستاں میں بس رہی ہے بوئے دوست
ہے نظر افروز گویا کوئے دوست

میں کہ ہوں اب مصطفیٰؐ کے روبرو
سرورؐ ارض و سما کے روبرو

میں رسالتؐ کا عقیدت کیش ہوں
بارگاہ عشق کا درویش ہوں

مجھ کو از بر عشق کے آداب ہیں
حفظ سب سرکارؐ کے القاب ہیں

دل میں پیدا ارتعاش غم ہوا
”یوں سخن گستر بچشم نم ہوا“

السلام اے رحمتہ اللعالمین
السلام اے سبز گنبد کے مکین

السلام اے رہنمائے قدسیاں
السلام اے کار ساز بے کساں

السلام اے مرسلوں کے تاجدار
السلام اے بے کسوں کے غمگسار

السلام اے زینت حسن تمام
تیرے ہاتھوں میں دو عالم کی زمام

السلام اے بندہ مولا صفات
قوت و تسخیر تیرے معجزات

السلام اے منبع فضل و کمال
حامل وحی خدائے ذوالجلال

السلام اے انتہائے کیف و کم
پیکر ایثار و اخلاص و کرم

السلام اے طلعت عالم طراز
فیض گستر دلنواز و عرش ناز

السلام اے صاحب دلق و گلیم
فخر موجودات الطاف عمیم

السلام اے نازش اسلامیاں
تیری خاک پا ہے اورنگ جہاں

السلام اے چرخ نور ہفت میں
مکہ تیرے فیض سے بلد امیں

السلام اے اوج ہستی کے سمیل
یہ مدینہ بس گیا تیرے طفیل

السلام اے گوہر درج شرف
عرشیاں تیرے جلو میں صف بہ صف

السلام اے وجہہ تسبیح و طواف
تیری عظمت کا فلک کو اعتراف

السلام اے محرم راز دروں
اے خطاب آئیہ لا یحز نوں

السلام اے سرور دنیا و دین
اتحاد آموز وحدت آفرین

السلام اے بزم امکاں کے امیر
عرش و کرسی تیری رفعت کے اسیر

السلام اے ہادی نوع بشر
اے شمیم صبح اے باد سحر

السلام اے ساکن عرش علی
ذروہ شمس الضحیٰ بدر الدجی

السلام اے نائب رب قدیم
نارش گیتی تیرا خلق عظیم

السلام اے قدوہ ارباب علم
پیشوائے زمرہ اصحاب علم

السلام اے مصدر نابود و بود
پیکر انوار سامان وجود

السلام اے برتر از وہم و گمان
مونس خفہ سراں خستہ دلاں

السلام اے قبلہ حق الیقین
معنی آیات قرآن مبین

مبدہ فیض وجور عنصری
رونق گیتی تیری پیغمبری

بے نواؤں کو گل افشاں کر دیا
تو نے کانٹوں کو گلستاں کر دیا

وقت کو توقیر صبح و شام دی
نکتہ سنجوں کو صلایے عام دی

اے تعالٰیٰ تیرے دربار سے
بے نواؤں کو شہنشاہی ملے

تیرے در پر اے شہدہ کشور کشا
اک گدائے بے نوا حاضر ہوا

المدد اے والئی اہل فراغ
میں سراپا کرب و حسرت درد و داغ

المدد اے مرکز شائستگی
 عصر حاضر ہے کلاہ و خواجگی
 عظمت کون و مکان تیرے لئے
 زندگی کیوں ہے گراں میرے لئے
 ہے سراسیمہ و آوارہ ابھی
 انفرادی اور قومی زندگی
 دو جہاں میں خیر تیری ذات ہے
 آدمی کیوں محشر جذبات ہے
 غیر آمادہ ہیں ہر تدبیر پر
 انفس و آفاق کی تسخیر پر
 اے چراغ خانہ آدم صفی
 کار فرما تیرا نور سرمدی
 اے ذہین و زیرک و بالغ نظر
 حق شناس و حق نواز و حق نگر
 اے تجھے تیرے کرم کا واسطہ
 نور تقدیس حرم کا واسطہ
 اے ظہور نغمہ کیف و سرور
 اے کہ تیرا ذکر ہے شرح صدور
 زندگی کیوں ہے شکست ناروا
 لیس للسان الا ما سعی

اے کہ تو ہے بے نیازے سرورے
 اے کہ تو بالائے ہر بالا ترے
 تیری رحمت ہے معیط بحر و بر
 میرا دامن تمنا مختصر
 ہے قناعت اک متاع بے بہا
 کوزہ گل اور شکستہ بوریا
 میں نشمین زاد اور اندر قفس
 دل میں ہے اک آرزوئے ہمنفس
 یا رسولؐ اللہ تیری ذات بلند
 ہے رفیع و سر فراز سر بلند
 سہل کر دے آئیہ تسخیر کو
 روشنی دے کو کب تقدیر کو
 طرز بخشش بیکرانہ ہے تری
 اور شخصیت یگانہ ہے تری
 ہے تری اقصائے دو عالم میں دھوم
 میرے دل میں آرزوں کا ہجوم
 بے نواؤں اور غریبوں کے حبیبؐ
 فارغ البالی مجھے بھی ہو نصیب
 کیوں میرے دل کو سکون ملتا نہیں
 آرزوں کا چمن کھلتا نہیں

اے تجھے حاصل فروغ زندگی
دور کر فکر و نظر کی تیرگی

شان آمرزش رحیمانہ تری
اور شفقت ہے کریمانہ تری

شہرت جاوید ہے تیری کنیز
میرے حرف شوق پر پردے دبیز

درد سے لبریز پیمانہ مرا
آنسوؤں کے ہار نذرانہ ترا

نور ایمان و یقین رزق حلال
آدسی صدق نظر صدق مقال

زندگی تیری ضیا کا انعکاس
وہم کے پردوں میں ایماں کی اساس

دل حصول غم پہ آمادہ نہیں
ارتباط سیف و سجادہ نہیں

شیشہٴ امید چکنا چور ہے
دل وفود درد سے معمور ہے

تیرے در سے اے حیبؐ کبریا
مژدہٴ لا تقنطو مجھ کو ملا

سروریؐ حاصل تجھے کونین کی
سرمدیت دے مجھے دارین کی !

عرفان ہستی

بہت ممکن ہے پھر بدلے ارادہ
یہاں ہیں زندگی کے نقش سادہ
یہ کعبہ مرکز ملت یہ مکہ
کریں گے سب اسی سے استفادہ
یہاں قلب و نظر کے مرحلے ہیں
اگرچہ فاصلہ ہے کم زیادہ
در و دیوار ہیں صحن حرم میں
مگر راہ محبت ہے کشادہ
نظر اے مرکز عرفان ہستی
کہ ہے الجھا ہوا مفہوم بادہ
تجھے احساس ہے منزل کا لیکن
قدم اٹھنے لگے ہیں بے ارادہ
حطیم و اسود و رکن یمانی
نوادر چار سو ہیں ایستادہ
انہی راہوں سے گذرا ہے یقیناً
رسولؐ ہاشمی کا خانوادہ
حرم پاک میں ہیں سب برابر
گدا ابن گدا اور شاہزادہ
ادھر پیاسے رواں ہیں جوق در جوق
ادھر پیہم فروغ جام و بادہ
دین بردوش لپیک مسلسل یہاں احرام ہے مثل لبادہ

نعت

در حسن کی آرزو اللہ اللہ
ہے روضہ میرے روبرو اللہ اللہ
یہ شہر مدینہ یہی سبز گنبد
ہے اک مرکز رنگ و بو اللہ اللہ
یہ صحن حرم اور روضے کی جالی
نگاہیں بھی ہیں با وضو اللہ اللہ
وہ جسکی ضیا سے منور ہے عالم
وہی نور ہے روبرو اللہ اللہ
گلستان فرودس حن سے خجل ہیں
یہاں ہیں وہ گل مشکبو اللہ اللہ
یہ کلیوں کی خوشبو یہ پھولوں کا خندہ
خیاباں کا جوش نمو اللہ اللہ
مسخر ہیں شمس و فمر جنکی خاطر
وہی رحمتیں چار سو اللہ اللہ
کھلے ہیں یہاں عام میزاب رحمت
ہے قطرہ بھی اک آجوا اللہ اللہ
ملا آفتاب رسالتؐ کا سایہ
یہ ذرے کی ہے آبرو اللہ اللہ
مقامات عشق و وفا کے امیں ہیں
مدینے کے سب کاخ و کو اللہ اللہ
زباں پر ثنا و سلام و ستائیش
مرا حاصل گفتگو اللہ اللہ

سلام

اے کہ تیرا وجود پاک کون و مکان کا انتخاب
روح امیں قدم قدم تھامے ہوئے تیری رکاب
تیرے سوا ہوا ہے کون عرش بریں پہ باریاب
تجھ پہ درود بے کراں تجھ پہ سلام بے حساب

جلوہ ماہ نیم شب تابش نور آفتاب
تیرا وجود عنصری عرش بریں پہ باریاب
کتنا عظیم تیرا کام کتنا حسین ترا خطاب
تجھ پہ درود بے کراں تجھ پہ سلام بے حساب

تیری ہی ذات پاک ہے وجہ فروغ کائنات
فکرو نظر کے پیچ و خم راز سرشتہ حیات
تری نظر کے فیض سے روح بشر فروغ یاب
تجھ پہ درود بے کراں تجھ پہ سلام بے حساب

تیرے قدم فلک نواز تیری نگاہ عرش گیر
تیری ضیائے نور سے شمس و قمر ہیں مستنیر
تیرا کمال بے مثال ترا جمال لا جواب
تجھ پہ درود بے کراں تجھ پہ سلام بے حساب

تیرے ظہور کے طفیل دونوں جہاں سنور گئے
باغ و چمن نکھر گئے کون و مکان سنور گئے
تیرا تبسم لطیف رونق صبح آفتاب
تجھ پہ درود بے کراں تجھ پہ سلام بے حساب

روح امیں ۴ نے دی صدا عرش بلند بام سے
میری جبین شوق بھی جھک گئی احترام سے
جلوہ گہ جمال میں تیری دعا ہے مستجاب
تجھ پہ درود بے کراں تجھ پہ سلام بے حساب

تیری نوائے دلنشیں عشق و وفا کا شاہکار
تیرے سخا وجود سے غنچہ و گل پہ ہے بہار
تیری عطائے خاص سے برگ و ثمر ہیں مشکناہ
تجھ پہ درود بے کراں تجھ پہ سلام بے حساب

نعت

دگر گوں ہے زمانہ دل فسرده آسمان کجرو
تری ذات گراسی ہے سکون زیست کا پر تو
ترے جلوؤں نے مہر و ماہ کو تا بندگی بخشی
وگر نہ بچھنے والی تھی چراغ زندگی کی لو
بساط کمکشان پر ہے کمنہ ارتقا تیری
تری راہ معین سے نہ آگے بڑھ سکے رہرو
لباس رنگ و بو میں تاختہ گل کی دلاویزی
ترے فیض نظر سے ہے فروغ لالہ خود رو
تری فرخندگی ہے صبح ہستی کی طربنا کی
تری موج تبسم رونق فردوس کا پر تو

تری نظروں سے پائی سر بلندی کو ہساروں نے
 خرام ناز سے ترے نسیم صبح ہے خوش رو
 کیا انسان کو تسخیر موجودات پر قادر
 سکھائی عندلیبوں کو گلستاں میں نوائے نو
 محیط وسعت کونین ہے تری نگہداری
 لگا دی قلب انساں کی خدائے عزو جل سے لو
 ترے سوز نفس سے اے جلال انفس و اعلیٰ
 رگ ہستی میں دوڑی انبساط جادواں کی رو
 ترے مشتاق داؤدؑ و سلیمانؑ یوسفؑ و عیسیٰؑ
 بلال رض و بود رض و فاروق رض و حیدر رض ہیں ترے پیرو
 نگاہ شوق میں یکساں ہے مستوری و پیدائی
 ”خدا خود میر مجلس بود اندر لا مکان خسرو
 محمدؑ شمع محفل بود شب جائے کہ من بودم“

(خسرو)

سلام

سلام تجھ پہ مجھے تو نے سرفراز کیا
 نظر فرور کیا آشنائے راز کیا
 سلام تجھ پہ کہ تو نے ہی ساز ہستی کو
 بساط ارض و سما میں نوا طراز کیا
 سلام تجھ پہ کہ تیرے ہی ظرف عالی نے
 نگاہ شوق و محبت میں امتیاز کیا

سلام تجھ پہ کہ دے کر عجم کو رنگ خلوص
 عرب کو تاج قیادت سے سرفراز کیا
 سلام تجھ پہ کہ تکمیل دو جہاں کے لئے
 حرا کے غار کو شائستہ نماز کیا
 سلام تجھ پہ کہ مظلوم تھی جو صنف لطیف
 آسے نوید محبت سے سرفراز کیا
 سلام تجھ پہ کہ انسانیت کو دے کے عروج
 معاشرے کو منزه و پاکباز کیا
 سلام تجھ پہ کہ تیری ہی ذات اقدس کو
 خدائے برترو اعلیٰ نے عرش تاز کیا
 سلام تجھ پہ کہ دے کر حقیقتوں کا سراغ
 مری نظر کو کو سرا پردہ مجاز کیا
 سلام تجھ پہ کہ میں نے بصد خلوص و نیاز
 نظر کو صرف غبار رہ حجاز کیا
 سلام تجھ پہ کہ تیری ثمر نوازی نے
 مجھے کشاکش دوران سے بے نیاز کیا

محبت لے کے آیا ہوں

مدینے سے میں پیغام محبت لے کے آیا ہوں
 شعور ارتقائے آدمیت لے کے آیا ہوں
 علاج تلخٹی جبر مشیت لے کے آیا ہوں
 جبین شوق میں حسن عقیدت لے کے آیا ہوں

میری رگ رگ میں انوار آلہی کی تجلی ہے
 نظر کی روشنی نور بصیرت لے کے آیا ہوں
 فرشتے جس مقدس بارگہ کا طواف کرتے ہیں
 اسی درگاہ سے درس حقیقت لے کے آیا ہوں
 مجھے بخشا گیا فقر و غنائے بوذررخ و حیدرخ
 کہ میں اب دین اور ایمان کی دولت لے کے آیا ہوں
 بہت ارفع و اعلیٰ ہیں مدارج عشق و مستی کے
 فسانے کے ہیولوں میں حقیقت لے کے آیا ہوں
 کہو دنیا سے مرے عزم و ہمت سے سبق سیکھے
 کہ میں فکر و نظر میں استقامت لے کے آیا ہوں
 حقیقت ہے بطور خاص دربار رسالت سے
 جمال حسن درس شعر و حکمت لے کے آیا ہوں
 زمانہ دیکھ کر جسکو خوشی سے جھوم اٹھا ہے
 وہ عظمت وہ نیابت وہ عزیمت لے کے آیا ہوں
 جھلک فردوس کی ہے گنبد خضرا کا نظارہ
 نظر میں سر بلندی اور رفعت لے کے آیا ہوں
 تہی داماں گیا تھا اے ثمر لیکن میں طیبہ سے
 نگاہ و دل میں جلوہ زار عظمت لے کے آیا ہوں

کاخ بلند عبدالکریم صاحب نمر کا
مجموعہء کلام جس میں
خیال و فکر اور نئی راہیں
گئی ہیں۔

قیمت 3/-/-



لوح و قلم نمر صاحب کا دوسرا مجموعہء
کلام - سیاست تاریخ اور تغزل
کا سنگم جس میں زندگی کی تلخ
حقیقتیں بے نقاب کی گئی ہیں۔

قیمت 4/-/-

شعر و الہام نمر صاحب کا تیسرا مجموعہ
کلام - شاعری الہام ہے او
شعر ایک آفاقی پیغام -
(زیر طبع)

مکتبہء عرفان چہرہ لاہور

کاخ بلند عبدالکریم صاحب نمر کا
مجموعہ کلام جس میں
خیال کی نئی راہیں
فکر اور
گئی ہیں۔

قیمت 3/-/-



لوح و قلم نمر صاحب کا دوسرا مجموعہ
کلام - سیاست تاریخ اور تغزل
کا سنگم جس میں زندگی کی تلخ
حقیقتیں بے نقاب کی گئی ہیں۔
قیمت 4/-/-

شعر و الہام نمر صاحب کا تیسرا مجموعہ
کلام - شاعری الہام ہے او
شعر ایک آفاقی پیغام -
(زیر طبع)

مکتبہ عرفان چہرہ لاہور